

ڈاکٹر صلاح الدین ثانی ☆

جانوروں کے حقوق اور ان سے حسن سلوک

سیرت طیبہ ﷺ کی روشنی میں



رب کائنات نے انسانوں کی طرح اور بھی بہت سی مخلوقات پیدا فرمائی ہیں جن میں سے جانور بھی ہیں۔ انسان کا جانوروں پر استیلا یا جانوروں سے استفادہ اللہ کا انعام اور احسان ہے ارشاد ربانی ہے:

وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ ○ وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ○ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بَلِغِيهِ إِلَّا بِشِقِّ الْأَنْفُسِ ○ إِنَّ رَبَّكُمْ لَرَءُوفٌ رَّحِيمٌ ○ وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً ○ وَيَخْلُقُ مَا لَا تَعْلَمُونَ ○ (۱)

اس نے چوپایوں کو پیدا کیا، جس میں تمہارے لئے جاڑے سے بچنے کا سامان (اون) ہے، اور بہت سے دوسرے فوائد ہیں ان میں سے بعض کو تم کھاتے ہو، ان کی وجہ سے تمہیں رونق حاصل ہوتی ہے، خاص طور سے جب صبح کے وقت تم چرانے کے لئے لے جاتے ہو، اور شام کے وقت جب تم چرا کر واپس گھر آتے ہو، اور وہ تمہارے بوجھ ایسے مقامات تک پہنچاتے ہیں، جہاں تم بڑی مشقتوں کے ساتھ پہنچ سکتے تھے، واقعی تمہارا پروردگار بڑی مہربانی اور شفقت والا ہے،

اور اس نے گھوڑے، خچر، گدھے پیدا کئے ہیں، تاکہ تم ان پر سوار بھی ہو، اور ان سے تمہاری زینت و آرائش ہو، اور ان کے علاوہ تمہارے لئے (نقل و حمل کے) وہ اسباب و ذرائع پیدا کرے گا جن کو تم جانتے بھی نہیں۔
دوسری جگہ فرمایا:

وَلَهُمْ فِيهَا مَنَافِعُ وَمَشَارِبُ أَفَلَا يَشْكُرُونَ ﴿٢﴾

ان جانوروں سے بہت سے فائدے ہیں ان کے ذریعے کھانے پینے کا سامان ملتا ہے کیا پھر بھی انسان (اللہ کا) شکر ادا نہیں کریں گے۔

جانوروں سے بار برداری، سواری، کھیتی باڑی کا کام لیا جاتا ہے ان سے دودھ، بال، چمڑا، گوشت، ہڈی اور دیگر فوائد حاصل کئے جاتے ہیں، یہ تمام نعمتیں متقاضی ہیں کہ اللہ کا شکر ادا کیا جائے، اور شکر کا تقاضا ہے کہ جانوروں کے ساتھ حسن سلوک کیا جائے ان کے حقوق کی ادائیگی کا پورا خیال رکھا جائے۔

جانور بھی امت ہیں

انسانوں کی طرح جانور کو بھی اللہ نے ایک امت قرار دیا ہے ارشاد ربانی ہے:

وَمِمَّنْ دَابَّةٌ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ ﴿٣﴾

زمین پر چلنے والا ہر جاندار اور فضا میں اڑنے والا ہر پرندہ جو اپنے دونوں بازوؤں سے اڑتا ہے تمہاری ہی طرح ایک امت ہیں۔

یہ امت انسانوں کے پاس لمانت ہے اور لمانت کے ساتھ وہی سلوک ہونا چاہئے جس کی لمانت مستحق ہے، اسی احساس کو زندہ کرنے کے لئے آپ ﷺ نے سواری پر سوار ہوتے ہوئے جو دعا پڑھنے کا حکم فرمایا ہے وہ یہ ہے:

سُبْحَانَ الَّذِي سَخَّرْنَا هَذَا وَمَا كُنَّا لَهُ مُقْرِنِينَ ﴿٣﴾

پاک ہے وہ ذات جس نے اس سواری کو ہمارے لئے مسخر کیا، ہمارے اندر اسے مسخر کرنے کی طاقت نہیں تھی۔

نبی کریم صلی اللہ علیہ وسلم کی ایک حدیث سے بھی جانوروں کے امت ہونے کی طرف

اشارہ ملتا ہے۔ ارشاد نبوی ﷺ ہے:

لولا الكلاب امة من الأمم لأمرت بقتلها۔ (۵)

اگر کتے امتوں میں سے ایک امت نہ ہوتے تو میں ان کے قتل کا حکم دے دیتا۔

اس سے یہ بات واضح ہو جاتی ہے کہ ایک امت کا دوسری امت (یعنی جانوروں پر) استیلا مشروط و محدود ہے۔ حبیب اللہ ندوی صاحب نے ایک اثر نقل کیا ہے جس سے معلوم ہوتا ہے کہ جس طرح ایک انسان کو دوسرے انسان سے حسن سلوک کا حکم ہے اسی طرح جانوروں سے بھی حسن سلوک کرنا چاہئے۔ (۶)

حسن سلوک کی دو قسمیں ہیں پہلی قسم وہ ہے جس کا تعلق حقوق سے ہے، دوسری قسم وہ ہے جس کا تعلق اخلاقیات سے ہے رحم دلی مروت اور رواداری سے ہے۔

جانوروں کے حقوق

سب سے پہلے حسن سلوک کی پہلی قسم جانوروں کے حقوق سے بحث کریں گے، جیسا کہ اوپر واضح ہو چکا ہے، جانور بھی انسانوں کی طرح ایک امت ہیں اور بحیثیت امت اور امین کے جب ہم ان سے فائدے حاصل کرتے ہیں تو شریعت نے فائدے اٹھانے کی اجازت کے ساتھ ہمیں ان کے کچھ حقوق کی ادائیگی کا پابند بھی بنایا ہے جن میں سے چند اہم حقوق یہ ہیں۔

﴿۱﴾ کھانے پینے کا حق

اسلام کا عام اصول ہے جو جس کے ماتحت ہے اس کی کفالت اس کے ذمے ہے۔ لہذا اگر جانور رکھا ہے تو اس کے کھانے پینے کی ذمہ داری اس کے مالک پر ہے۔ حضرت ابو ہریرہؓ سے روایت ہے کہ ایک شخص کے گنہگار ہونے کے لئے یہی کافی ہے کہ جس جانور کی غذا اور روزی اس کے ذمے ہو اس کو روک رکھے، نہ خود کھلائے اور نہ آزاد چھوڑے۔ (۷) امام مسلم نے اس پر مستقل باب قائم کر کے آپ ﷺ سے دو روایات نقل کی ہیں۔ پہلی روایت ہے:

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا سَأَلْتُمْ فِي الْخَيْبِ فَاعْطُوا الْإِبِلَ حِظَّهَا مِنَ الْأَرْضِ

و اذا سافر تم فى السنة فاسرعوا عليها السيرو اذا عرستم بالليل فاجتنبوا الطريق فانها ماوى الهوام بالليل۔ (۸)

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا کہ جب تم موسم بہار میں سفر کرو تو زمین سے اونٹوں کو ان کا حصہ لینے دو، اور جب قحط کے زمانے میں سفر کرو تو ان پر جلدی چلے جاؤ، اور جب رات کو کہیں اترو، تو راستے سے ہٹ کر اترو، کیونکہ وہ موذی جانوروں کا ٹھکانہ ہے۔

دوسری روایت بھی اسی مفہوم کی ہے حضرت مولانا اشرف علی تھانویؒ اس کی وضاحت کرتے ہوئے فرماتے ہیں:

یعنی راستے میں بے ضرورت دیر نہ لگایا کرو تاکہ منزل پر جلدی پہنچ کر کچھ چارہ وغیرہ ان کو مل جائے کیونکہ منزل پر ان چیزوں کا اہتمام رہا کرتا ہے، مسلم کی ایک روایت میں یہ بھی ہے کہ جب تم خشک سالی میں سفر کیا کرو تو ان کا گودا ختم ہونے سے پہلے ان کو (منزل پر) جلدی پہنچا دیا کرو (یعنی بلاوجہ دیر مت لگاؤ یا کوئی زائد مشقت مت ڈالو کہ اس کا ست (دم) ہی نکل جائے)۔ اس حدیث سے سواری کے جانور کے یہ حقوق معلوم ہوئے جن میں بیکہ و گاڑی کا گھوڑا بھی داخل ہے، ۱۔ راستے میں اس کو بقدر حاجت آرام دینا چاہئے، آثار سے تھکن معلوم ہونے لگے تو اس کو دم دے دے، (آرام کرنے دے) تھکنے پر جانور کا بدل ڈالنا بھی اس کا ایک اچھا طریق ہے، ۲۔ راستے میں اگر گھاس وغیرہ نہ ہو تو منزل پر پہنچنے میں فضول دیر نہ لگائے، مثلاً کسی دوست کے ملنے کو ٹھیر گئے اور وہ جانور غریب سوکھے منہ کھڑا ہے یا فضول سیر و سیاحت و تماشے کے لئے اس جانور کو لئے پھرتے ہیں، ۳۔ منزل پر پہنچ کر جلد سے جلد جانور کی خبر لے اس میں بھی بے حد غفلت کرتے ہیں کہ منزل پر پہنچ کر جانور کے گھاس دانے کو بھول جاتے ہیں، خاص کر اگر وہ جانور کرانے کا ہو تو اور بھی زیادہ غفلت کرتے ہیں۔ (۹)

جانوروں کو کھلانے پلانے کی فضیلت اس قدر ہے کہ ایک شخص اور ایک زانیہ عورت کتے کو پانی پلانے کی وجہ سے جنت میں چلے گئے۔ اور ایک نیک عورت لمبی کو بھوکا پیاسا مارنے کے سبب دوزخ میں چلی گئی۔ امام مسلم نے جانوروں کو کھلانے پلانے کی فضیلت پر مستقل باب قائم کر کے یہ روایت نقل کی ہے:

عن ابی ہریرۃ ان رسول اللہ صلی اللہ علیہ وسلم قال بینما رجل یمشی بطریق ن اشتد علیہ العطش فوجد بئرا فنزل فیہا فشرب ثم خرج فاذا کلب یلہث یا کل الثری من العطش فقال الرجل لقد بلغ هذا الکلب من العطش مثل الذی کان بلغ منی فنزل البئر فملاء خفه ماء ثم امسکه بفیہ حتی رقی فسقی الکلب فشکر اللہ له فغفر له قالوا یا رسول اللہ وان لنا فی هذه البہائم لا جرا فقال فی کل کبد رطبة اجر۔ (۱۰)

عن ابی ہریرۃ عن النبی صلی اللہ علیہ وسلم ان امرأۃ بغیا رات کلبا فی یوم حار یطیف ببئر قد ادلع لسانہ من العطش فنزعت له بموقھا فغفر لها۔ (۱۱)

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا کہ ایک شخص راستے میں جا رہا تھا، اس کو بہت پیاس لگی، ایک کنواں ملا، وہ اس میں اترا اور پانی پیا، پھر نکلا تو ایک کتے کو دیکھا کہ اپنی زبان نکالے ہوئے ہانپ رہا ہے، اور پیاس کی وجہ سے گیلی مٹی چاٹ رہا ہے، وہ آدمی کہنے لگا اس کتے کی بھی پیاس کی وجہ سے وہی حالت ہو رہی ہے جو میری تھی چنانچہ وہ پھر کنویں میں اترا اپنے موزے میں پانی بھر اور موزہ منہ میں پکڑ کر اوپر چڑھا اور پانی کتے کو پلایا، اللہ نے اس کی نیکی قبول کی اور اسے بخش دیا، صحابہ نے کہا یا رسول اللہ صلی اللہ علیہ وسلم ہمیں ان جانوروں میں بھی ثواب ہے آپ ﷺ نے فرمایا ہر تازے جگر والے (یعنی جس میں جان ہے) میں ثواب ہے۔

حضرت ابو ہریرہؓ آنحضرت صلی اللہ علیہ وسلم سے روایت کرتے ہیں کہ آپ نے فرمایا ایک زانیہ نے ایک کتے کو گرمی کے دنوں میں دیکھا کہ کنویں کے گرد چکر لگا رہا تھا اور اپنی زبان پیاس کی وجہ سے باہر نکال رکھی تھی، اس عورت نے اپنے موزے سے پانی نکالا اور کتے کو پلادیا، اللہ تعالیٰ نے اسے بخش دیا۔ (۱۲) اور نہ کھلانے پر جہنم بھی پہنچ سکتا ہے۔ صحیح بخاری و مسلم کی روایت ہے:

عن ابن عمر رضی اللہ عنہ قالاً رسول اللہ صلی اللہ علیہ وسلم
عذبت امرأة فی ہرة امسکتها حتی ماتت من الجوع فلم تكن
تطعمها ولا ترسلها فتاکل من نخشاش الارض۔ (۱۳)

حضرت ابن عمر رضی اللہ عنہما ابو ہریرہ رضی اللہ عنہ سے روایت ہے کہ رسول
اللہ صلی اللہ علیہ وسلم نے فرمایا کہ ایک عورت کو ایک بلی کے سبب عذاب ہوا تھا
کہ اس نے اس کو پکڑ رکھا تھا یہاں تک کہ وہ بھوک سے مر گئی سو نہ تو اس کو کچھ
کھانے کو دیتی تھی اور نہ اس کو چھوڑتی تھی کہ حشرات الارض یعنی زمین کے
کیڑے مکوڑوں سے اپنی غذا حاصل کرتی۔

ردالمحتار میں ہے کہ جو بلی ایذا پہنچائے اس کو ضرب شدید نہ پہنچائی جائے، لوگ جانوروں
کو ستانے کی کچھ پرواہ ہی نہیں کرتے۔ نسائی کی روایت میں یہ ہے کہ حضور صلی اللہ علیہ وسلم نے
فرمایا کہ میں نے دوزخ میں ایک عورت کو دیکھا جس کو ایک بلی کے معاملے میں اس طرح عذاب ہو
رہا تھا کہ وہ بلی اس کو نوچتی تھی جب وہ عورت سامنے آتی تھی اور جب وہ پشت کرتی تھی وہ بلی اس کے
سرین کو نوچتی تھی۔ (۱۴)

بے زبان جانور کے ساتھ اس قسم کی بدسلوکی بڑا ظلم ہے آپ ﷺ نے اس سے روکا
ہے، صحابہ کہتے ہیں ہم آنحضرت صلی اللہ علیہ وسلم کے ساتھ شریک سفر تھے، ایک اونٹ کے پاس
سے گزرے تو وہ آپ ﷺ کو دیکھ کر بڑ بڑایا اور گردن کا اگلا حصہ زمین پر رکھ دیا، آپ ﷺ نے اس
کے مالک کو بلا کر فرمایا اسے مجھے فروخت کر دو مالک نے کہا میں اسے بے کر تا ہوں یہ ہمارے خاندان
کا واحد کفیل ہے ہم اس پر پانی بھر کر لاتے ہیں، آپ ﷺ نے فرمایا تمہارا اونٹ شکایت کر رہا ہے کہ
تم اس سے زیادہ کام لیتے ہو اور چارہ کم کھلاتے ہو، اس کے ساتھ اچھا سلوک کرو، کام تھوڑا لو چارہ
زیادہ کھاؤ۔ (۱۵) اسی قسم کی ایک دوسری روایت حضرت جابرؓ سے منقول ہے کہ ایک اونٹ آپ
ﷺ کو دیکھ کر سجدے میں چلا گیا، آپ ﷺ نے اس کے مالک کو بلا کر حالات دریافت کئے، انہوں
نے بتایا کہ بیس سال سے ہم اس پر پانی لاد کر لاتے ہیں اب یہ بوڑھا ہو گیا ہے ہم اسے ذبح کرنا چاہتے
ہیں، آپ ﷺ نے فرمایا اس کے ساتھ اچھا سلوک کرو، یہاں تک کہ اس کا مقررہ وقت آ
جائے۔ (۱۶) اسی قسم کی ایک روایت حضرت جعفرؓ سے ہے آپ ﷺ کو دیکھ کر ایک اونٹ نے رونا
اور آنسو بہانا شروع کر دیا۔ آپ ﷺ نے اس کے سر پر ہاتھ پھیرا تو وہ چپ ہو گیا، آپ ﷺ نے

اس کے انصاری مالک کو ڈانتے ہوئے فرمایا کہ اس اونٹ نے مجھ سے شکایت کی ہے تو اس کو بھوکا مارتا ہے اور تھکتا ہے۔ (۱۷) اسی طرح ایک بھوکے اونٹ کو دیکھ کر اس کے مالک کو نصیحت کرتے ہوئے فرمایا: بے زبان جانوروں کے بارے میں اللہ سے ڈرو، ان پر اچھی طرح سواری کرو اور اچھی طرح کھلاؤ۔ (۱۸) کھلانا پلانا مالک کا فریضہ اور جانور کا حق ہے۔

وعن عبد اللہ بن عمر رضی اللہ عنہ قال قال رسول اللہ صلی اللہ علیہ وسلم کفی بالمرء اثماً ان یضیع من یقوت و فی روایة کفی بالرجل اثماً ان یجلس عمن یملك قوته۔ (۱۹)

حضرت عبد اللہ بن عمر رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا کہ انسان کے گنہگار ہونے کے لئے یہی کافی ہے کہ جس کی خوراک اس کے ذمے ہو اس کو ضائع کر دے یعنی اس کی خوراک روک لے جس سے اس کی قوت و طاقت یا جان ہی جاتی رہے۔

وعن انس رضی اللہ عنہ قال قال رسول اللہ صلی اللہ علیہ وسلم ما من مسلم یغرس غرساً او ینزع زرعاً فیا کل منه انسان او طیر او بهیمة الا کانت له صدقة۔ (۲۰)

حضرت انس رضی اللہ عنہ فرمے ہیں کہ رسول اللہ صلی اللہ علیہ وسلم نے فرمایا کہ جو بھی مسلمان کوئی پودا لگائے یا کھیتی بوئے پھر کوئی انسان یا پرندہ یا چوپایہ اس میں سے کھالے وہ تو اس کے لئے صدقہ ہو گا۔

پہلے ان جانوروں کا ذکر تھا جو زیر قبضہ و قید ہوں اس حدیث میں عام جانوروں کو کھلانے پلانے کی فضیلت بیان ہو رہی ہے، مولانا اشرف علی تھانوی لکھتے ہیں اس سے جاندار چیز کے کھلانے کا اجر معلوم ہوا اور جب مطلقاً جانور کا کھلانا پلانا صدقہ ہے جیسا کہ حدیث سے معلوم ہو رہا ہے کہ اپنی بے خبری میں جو کھیت سے جانور اور چوپائے کھا جائیں جیسا کہ چڑیا وغیرہ کھا جاتی ہیں تو وہ صدقہ ہے۔ تو معلوم ہوا کہ جس جاندار کو اس نے پال رکھا ہو اور اس کی خوراک اپنے ذمے کر رکھی ہو اس کے کھلانے پلانے میں کس قدر ثواب ہو گا۔ (۲۱)

قال رسول اللہ صلی اللہ علیہ وسلم الخلق عیال اللہ فاحب

الخلق الى الله من احسن الى عياله۔ (٢٢)

حضرت انس رضی اللہ عنہ سے یہ بھی روایت ہے کہ رسول اللہ صلی اللہ علیہ وسلم نے فرمایا کہ مخلوق اللہ کا کنبہ ہے سو اللہ کا سب سے زیادہ پیارا وہ ہے جو اس کے کنبہ کے ساتھ احسان کرے۔

حضرت تھانویؒ لکھتے ہیں: مخلوق میں جانور بھی آگئے لہذا جانوروں کو آرام سے رکھنا اور ان کی خیر خیر رکھنا، ان کو کھلانا پلانا بھی اللہ تعالیٰ کا محبوب اور پیارا بننے کا عمل ہوا۔ (٢٣)

اسلام سے پہلے زمانہ جاہلیت میں رسم تھی جب کوئی مر جاتا تو اس کی سواری کو اس کی قبر پر باندھ دیتے اس رسم کو اَلْبَلِيَّةُ کہا جاتا تھا۔ (٢٤) جانور اسی جگہ بھوک پیاس سے تڑپ تڑپ کر ہلاک ہو جاتا تھا۔ آپ ﷺ نے اس طرح جانور ہلاک کرنے سے سختی سے منع فرمادیا۔ (٢٥) اور جو کچھ جانور کو کھلایا جائے وہ نہ تو ایسی غذا ہو جس کے کھانے سے جانور کو نقصان پہنچنے کا خطرہ ہو اور نہ حرام غذا ہونی چاہئے۔ حضرت تھانویؒ ابوداؤد کی ایک روایت نقل کر کے اسی جانب اشارہ فرماتے ہیں:

عن ابن عمر رضی اللہ مرفوعاً لعن اللہ الخمر و شاربها و ساقیها و بائعها و مبتاعها و عاصرها و معتصرها و حاملها و المحمولة اليه۔ (٢٦)

حضرت ابن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ کی لعنت ہو شراب پر اور اس کے پینے والے پر اور اس کے پلانے والے پر اور اس کے بیچنے والے پر اور خریدنے والے پر اور اس کے بنانے والے پر اور اس کے بنوانے والے پر اور اس کے لے جانے والے پر اور اس پر بھی جس کے پاس لائی جائے۔

فرماتے ہیں پلانا عام ہے جانور کو پلانا بھی شامل ہے اس سے معلوم ہوا کہ جانور کو کوئی حرام چیز کھلانا پلانا جائز نہیں، جیسے بعض لوگ قوت کے لئے واہی تباہی چیزیں مرغ وغیرہ کو کھلا کر پھر اس کو ذبح کر کے خود کھاتے ہیں۔ ”در مختار“ میں تصریح ہے:

و حرم الانتفاع بها یعنی بالخمير ولولسقى دوابٍ او الطين او نظر

للتهلى اوفى دواء - الخ

پس متن کی روایت تو مطلق ہے صرف بعض مشائخ کا قول شامی نے نقل کیا ہے کہ:

لوقاد الدابة الى الخمر لا باس به ولو نقل الى الدابة يكره -

مگر متن کو ترجیح ہوتی ہے ہاں اگر نجس چیز کہیں رکھی ہو اور جانور کھانے لگے اس کو روکنا واجب نہیں نہ یہ قصد اس کے کھلانے کا اہتمام ہے۔ (۲۷)

﴿۲﴾ آرام کرنے کا حق

جس طرح انسان محنت کے بعد تھک جاتا ہے اسی طرح جانور بھی تھک جاتے ہیں، لہذا محنت کے بعد یا آرام کے وقت سونے اور تھکن اتارنے کا موقع دینا لازم ہے اور جانور کا حق ہے اس کی تائید آپ ﷺ کے اوپر مذکور احکامات سے بھی ہوتی ہے۔ جس میں آپ ﷺ نے اونٹ کے مالکوں کو حکم دیا کہ ضرورت سے زیادہ کام نہ لیں اچھا سلوک کریں، اور اچھا سلوک یہی ہے کہ کام کے بعد آرام کا موقع دیا جائے ایسے جانور جو رات کو سونے کے عادی ہیں انہیں سونے کا موقع دیا جائے۔ جانور کو آرام دینا یہ بھی ہے کہ بلا ضرورت اس پر سوار نہ رہیں بلا ضرورت سامان نہ لادے رہیں۔ آپ ﷺ نے فرمایا زمانہ قحط میں تیزی سے سفر کرو تا کہ راستے کی تکلیف جلد ختم ہو اور جانور کو آرام ملے۔ (۲۸)

ایک اور حدیث نبوی ﷺ امام دمیری نے نقل کی ہے کہ پرندوں کو اپنی جگہ بیٹھا رہنے دو۔ (۲۹) علمائے لکھا ہے مطلب ہے رات میں پرندوں کا شکار نہ کرو انہیں آرام کرنے دو۔

﴿۳﴾ زندہ رہنے کا حق

کائنات کی تمام مخلوقات کا خالق اللہ ہے انسان نہیں اس لئے اصولاً کسی مخلوق کو کسی مخلوق کی جان لینے کا حق نہیں ہونا چاہئے۔ جین مذہب کے ماننے والے اس لئے کسی جانور کا گوشت نہیں کھاتے اور اس حد تک اعتیاد کرتے ہیں کہ پانی بھی چھان کر پیتے ہیں کہ اچانک کوئی کیڑا پیٹ میں نہ چلا جائے، منہ پر کپڑا باندھتے ہیں تاکہ کوئی ذی روح فضا میں اڑتے ہوئے اندر نہ چلا جائے، مگر یہ غلو بھی غیر عقلی و غیر حقیقی ہے اس لئے کہ جانوروں کی تخلیق انسانوں ہی کے لئے ہوئی ہے اس میں جو جانور انسانی صحت کے لئے مفید تھے۔ اللہ اور اس کے رسول ﷺ نے انہیں انسانوں کے لئے

حلال کر دیا جو مضرت تھی! نہیں حرام کر دیا۔ ہاں بلاوجہ حلال یا حرام جانوروں کا قتل عام کرنا ممنوع اور حق تلفی قرار دیا گیا ہے۔ صحیح بخاری و مسلم کی روایت ہے:

عن ابی ہریرۃ رضی اللہ عنہ قال قال رسول اللہ صلی اللہ علیہ وسلم قرصت نملة نبیامن الا نبیاء فامر بقریۃ النمل فاحرقت فاوحی اللہ تعالیٰ الیہ ان قرصتک نملة احرقت امة من الامم تسبیح۔ (۳۰)

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا: نبیوں میں سے ایک نبی کو ایک چیونٹی نے کاٹ لیا، تو انہوں نے حکم دے کر چیونٹیوں کا بھٹ (بل) جلوا دیا، لہذا اللہ تعالیٰ نے ان کی طرف وحی بھیجی کہ ایک چیونٹی کے کاٹ لینے کی وجہ سے تم نے تسبیح پڑھنے والی ایک پوری جماعت کو جلادیا۔

قرآن میں آیا ہے کہ ہر چیز اللہ کی تسبیح پڑھتی ہے، لہذا کسی چیز کی جان لینے میں ایک یہ بھی نقصان ہے کہ اس عالم میں ذکر الہی کی کمی ہو جائے گی، جیسا کہ اللہ جل شانہ نے اس پر ایک نبی کی گرفت فرمائی جس کا اس حدیث میں ذکر ہے،

ایک دفعہ آپ ﷺ نے کسی سفر میں قیام کیا، ایک صحابی نے کسی کام کے لئے ایسی جگہ چولھا جلایا جہاں چیونٹیوں کا سوراخ تھا۔ یہ دیکھ کر آپ ﷺ نے فرمایا یہ چولھا کس نے جلایا ہے۔ صحابی نے عرض کیا میں نے، آپ ﷺ نے فرمایا بجاؤ بجاؤ (۳۱) مزید فرمایا آگ سے جلانا آگ کے رب کے سوا اور کسی کے لئے جائز نہیں ہے۔ (۳۲) بلاوجہ کسی جانور کو ہلاک کرنا حرام ہے۔ اسی طرح صرف مشغلہ کے طور پر جانور کو قتل کر کے پھینک دینا بھی ممنوع ہے۔ ہاں اگر ضرورتاً کسی جانور کو ذبح کیا ہے تو کھاپی کر اس سے اپنی ضرورت پوری کر سکتا ہے۔ اس کی اجازت دی گئی ہے۔ ارشاد نبوی ﷺ ہے:

وعن عبد اللہ بن عمرو بن العاص رضی اللہ عنہ ان رسول اللہ صلی اللہ علیہ وسلم قال من قتل عصفور افما فوقها بغیر حقها سالہ اللہ تعالیٰ عن قتلہ قیل یا رسول اللہ صلی اللہ علیہ وسلم

وما حقها قال ان يذبحها فيا كلها ولا يقطع راسها فيرمي بها۔ (۳۳)

عبداللہ بن عمرؓ سے روایت ہے آپ ﷺ نے فرمایا جس نے کسی چڑیا کو یا اس سے بڑے جانور کو اس کے حق کے خلاف قتل کیا تو اللہ تعالیٰ اس کے متعلق اس سے باز پرس فرمائیں گے، عرض کیا گیا یا رسول اللہ ﷺ اور اس کا حق کیا ہے؟ فرمایا اس کو کھانے کے لئے ذبح کرے اور اس کا سر جدا کر کے پھینک نہ دے۔

حضرت تھانویؒ اس حدیث کی شرح کرتے ہوئے لکھتے ہیں: مطلب یہ کہ فضول وہے کار قتل نہ کرے بلکہ جس جانور کا گوشت کھایا جاتا ہو اگر اس کو کھانا منظور ہو تو باقاعدہ ذبح کرے اور جس کا گوشت نہ کھایا جاتا ہو اگر وہ موذی ہے تو اس کو دفع ایذا کی غرض سے قتل کرنا درست ہے اس لئے کہ یہ قتل کرنا بھی فضول نہیں ہے دفع ایذا خود مصلحت ہے، اور اگر نہ اس کا گوشت کھایا جاتا ہے نہ موذی ہے تو اس کا قتل کرنا بالکل جائز نہیں کہ وہ محض فضول ہی ہے۔ (۳۴)

اس حدیث سے یہ بھی معلوم ہوا کہ اگر ذبح کرنے سے سر جدا ہو جائے تو سر بھی حلال ہے اس کو پھینکا نہ جائے۔ (۳۵)

حضرت ابو ہریرہؓ سے منقول ہے، آپ ﷺ نے مولہ، مینڈک، چوٹی اور ہدھد کے مارنے سے منع فرمایا ہے۔ (۳۶) اسی قسم کی روایت حضرت ابن عباسؓ سے بھی منقول ہے۔ اس میں مینڈک کی جگہ شہد کی مکھی کا ذکر ہے۔ (۳۷) ایک روایت میں مکزی کو مارنے سے بھی منع کیا گیا ہے۔ یہ ممنوعیت ان جانوروں کے زندہ رہنے کے حق کی طرف متوجہ کرتی ہے۔ جو اس حق تلفی کا مرتکب ہوگا قیامت کے دن اس کا احتساب ہوگا جیسا کہ اوپر کی روایت سے واضح ہے۔ شبلی نعمانی نے سنن نسائی کے حوالے سے ایک روایت نقل کی ہے، آپ ﷺ نے فرمایا جو شخص چڑیا کو بلا ضرورت مارے گا وہ چڑیا قیامت کے دن اللہ کے سامنے فریاد کرے گی کہ اس نے مجھے بلا ضرورت مارا تھا۔ (۳۸)

حضرت انسؓ سے روایت ہے:

أتى رسول الله بتمر عتيق فجعل يفتشه و يخرج منه

السوس۔ (۳۹)

رسول اللہ صلی اللہ علیہ وسلم کی خدمت میں کھجوریں لائی جاتیں تو آپ ان میں سے کپڑے صاف کر کر کے کھاتے تھے۔

اس سے معلوم ہوا کہ زندہ جانور کھانا حرام ہے۔
آپ ﷺ نے فرمایا:

لولا الكلاب امة من الامم لأمرت بقتلها۔ (۴۰)

اگر کتے امتوں میں سے ایک امت نہ ہوتے تو میں ان کے قتل کا حکم دے دیتا۔

معلوم ہوا کتے جیسے نجس جانور کو بھی بلاوجہ قتل کرنا منع ہے۔ اسی طرح وہ چھوٹے پرندے جو انسانی غذا کی ضرورت پوری نہیں کرتے انہیں بھی قتل کرنا پسندیدہ فعل نہیں، ایک دفعہ حضرت ابو بکر صدیق رضی اللہ عنہ نے فرمایا مجھے یہ دیکھ کر بہت دکھ ہوتا ہے کہ لوگ چھوٹے چھوٹے پرندوں کا شکار کرتے ہیں اگر بڑے حلال جانور کا شکار کیا جائے تو یقیناً اس سے آدمیوں کا پیٹ تو بھر سکتا ہے۔ (۴۱)

الدکتور عبدالعزیز عامر نے لکھا ہے مانوس جانوروں کو (بلاوجہ) قتل کرنا شریعت میں حرام ہے۔ (۴۲) ان ارشادات نبویہ ﷺ کی روشنی میں یہ بات واضح ہو جاتی ہے کہ جانوروں کو بھی زندہ رہنے کا حق حاصل ہے اس کا اعتراف مستشرقین نے بھی کیا ہے۔ معروف غیر مسلم سیرت نگار بوڈلے لکھتا ہے:

حضرت محمد صلی اللہ علیہ وسلم جانوروں کے ساتھ بھی بڑی صلہ رحمی سے پیش آتے تھے اور بڑی صلہ رحمی سے پیش آنے کا درس دیتے بے جا قتل کرنے اور قربان گاہوں کی نذر کرنے سے بھی روکتے تھے۔ صرف قربانی کے موقع پر اس کی صریح اجازت دیتے تھے۔ کیونکہ قربانی تو حضرت ابراہیم علیہ السلام کی سنت کے طور پر اپنائی جاتی تھی۔ اللہ تعالیٰ کے نام پر دی جانے والی اس قربانی کی آپ ﷺ نے کہیں بھی ممانعت نہیں کی۔ بلکہ قربانی صرف اور صرف اللہ کے نام پر دینے کی اجازت فرمائی۔

مزید لکھتے ہیں:

جانوروں میں سے کتے کو آپ ﷺ ناپسند فرماتے تھے۔ کیونکہ کتے کا بھونکنا آپ ﷺ ناگوار اور رحمت الہی میں خارج سمجھتے تھے لیکن اس کے باوجود آپ کتے کے

ساتھ بھی لوگوں کو زیادتی نہ کرنے دیتے تھے۔ (۴۳)

﴿۴﴾ افزائش نسل کا حق

اللہ نے جن مخلوقات کو پیدا کیا ہے ان میں سے ہر جانور کی پیدائش میں افادیت پوشیدہ ہے چاہے ہمیں اس کا علم ہو یا نہ ہو اس لئے کسی بھی جانور کی نسل کشی ممنوع ہے۔ اس کی تائید حضرت نوح علیہ السلام کے قصے سے بھی ہوتی ہے۔ ارشاد ربانی ہے:

قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ۔ (۴۴)

ہم نے حضرت نوح کو حکم دیا کہ ہر قسم کے (جانوروں) میں سے جوڑا جوڑا سوار کرو (تاکہ طوفان میں ڈوب کر جانوروں کی نسلیں ہی نہ ختم ہو جائیں)۔

ایک دفعہ دوران سفر ایک صحابیؓ نے کسی پرندے کے انڈے اٹھائے پرندہ بے قرار ہو کر منڈلانے لگا، حضور ﷺ نے فرمایا کسی نے اس پرندہ کا انڈا اٹھا کر اسے تکلیف پہنچائی ہے۔ صحابیؓ نے عرض کیا حضور ﷺ مجھ سے غلطی ہوئی ہے۔ فرمایا جاؤ یہ انڈے وہیں رکھ دو۔ (۴۵) انڈا جانور کی افزائش نسل سے تعلق رکھتا ہے۔ اس لئے آپ نے منع فرمایا، اسی طرح سنن ابوداؤد کی روایت ہے ایک صحابیؓ پرندے کے چھوٹے بچوں کو پکڑ لائے تو آپ ﷺ نے فرمایا جہاں سے لائے ہو وہیں رکھ کر آؤ۔ (۴۶) وجہ یہ ہے کہ چھوٹے بچوں کو اس کی ماں کھانا کھلاتی ہے وہ خود نہیں کھاپی سکتے۔ ایسی صورت میں ان کے ہلاک ہونے کا خطرہ ہے۔ لہذا آپ ﷺ نے منع فرمایا تاکہ ان کی نسل کو نقصان نہ پہنچے۔

ایک ضعیف روایت سیرت حلبیہ میں منقول ہے۔ ایک مرتبہ حضور اقدس صلی اللہ علیہ وسلم مدینہ سے باہر تشریف لے گئے۔ اس وقت آپ ﷺ نے ایک دیہاتی کے یہاں ایک ہرنی بندھی ہوئی دیکھی جو آپ ﷺ کو دیکھ کر چلائی ”اے اللہ کے رسول ﷺ یہ دیہاتی مجھے پکڑ کر لایا ہے اور سامنے پہاڑی میں میرے بچے بھوکے تڑپ رہے ہیں۔ آپ ﷺ مجھے تھوڑی دیر کے لئے کھول دیجئے کہ میں انہیں دودھ پلاؤں۔“ آپ ﷺ نے فرمایا ”تو وعدہ خلافی تو نہ کرے گی؟“ عرض کیا ”یا رسول اللہ ﷺ سچا وعدہ کرتی ہوں۔“ اس پر آپ ﷺ نے اسے کھول دیا اور وہ وعدے کے مطابق دودھ پلا کر فوراً واپس آگئی۔ پھر آپ ﷺ نے اس کے گلے میں وہی رسی ڈال دی اور اسے بدستور باندھ دیا۔ اس کے بعد آپ ﷺ نے اس دیہاتی کو واقعہ سنا کر سفارش فرمائی کہ اسے

کھول کر آزاد کر دے۔ چنانچہ اس نے اس کو کھول دیا اور وہ اچھلتی کودتی حضور اقدس ﷺ کو دعائیں دیتی ہوئی پہاڑ میں اپنے بچوں سے جا ملی۔ (۴۷)

جانوروں کو خسی کرنا بھی اسی وجہ سے مختلف فیہ مسئلہ ہے۔ آپ ﷺ سے دونوں قسم کی روایات منقول ہیں۔

وعن جابر رضى الله عنه قال ذبح النبي ﷺ يوم الذبح كبشين

اقرنين املحين موجوثين۔ (۴۸)

حضرت جابر رضی اللہ عنہ سے روایت ہے کہ نبی ﷺ نے قربانی کے دن دو دئے ذبح کئے جو سیٹلوں والے تھے اور دو رنگے تھے اور خسی تھے۔

اس سے معلوم ہوتا ہے خسی کرنا جائز تھا اور نہ آپ ﷺ ایسے جانور کو ذبح نہ کرتے۔

ہدایہ اور در مختار میں لکھا ہے کسی مصلحت کے تحت جانور کو خسی کرنا جائز ہے۔ (۴۹)

لیکن اس کے برعکس حضرت عبداللہ بن عمرؓ سے روایت ہے آپ ﷺ نے اونٹ، بیل، گھوڑے، بھیڑے اور بکرے کو خسی کرنے سے منع فرمایا ہے۔ (۵۰) اس لئے حضرت عبداللہ بن عمر ایسا کرنے سے منع فرماتے تھے۔ لیکن ان دونوں احادیث کا اصول حدیث کی روشنی میں جائزہ لیں تو پہلی روایت قابل ترجیح معلوم ہوتی ہے اس لئے کہ پہلی فعلی حدیث ہے۔ دوسری قولی اور قول و فعل کے تضاد کے وقت فعلی حدیث کو ترجیح ہوتی ہے۔ ہاں البتہ یہ کہا جاسکتا ہے کہ یہ عمل استقدر عام نہیں ہونا چاہئے جس سے جانور کی افزائش میں خلل پیدا ہو یا ان کی نسل ختم ہونے کا خدشہ ہو تو یقیناً ممنوع ہوگا محدود درجے میں یہ عمل جائز ہے اور خسی کرنے کی غذائی افادیت بھی اظہر من الشمس ہے۔

﴿۵﴾ آرام دہ رہائش کا حق

انسان جس جانور کو قید کرتا ہے اس کی ضروریات زندگی کی کفالت بھی اس کی ذمہ داری ہوتی ہے۔ جانور کی ضروریات میں سے ایک ضرورت اور حق یہ ہے کہ محفوظ رہائش بنائی جائے۔ جہاں درندے اسے نقصان نہ پہنچا سکیں۔ جانور انسان کو آرام پہنچاتا ہے تو انسان کی بھی ذمہ داری ہے اسے آرام پہنچائیں۔ رات میں قیام کے بارے میں یہ ہدایت فرمائی۔

فاجتنبوا الفریق فانها طريق الدواب وماوى الهوام بالليل (۵۱)

راستے سے ہٹ کر قیام کرو، کیونکہ راستہ رات میں چوپایوں کی گزرگاہ، کیڑے

کوڑوں کا مسکن اور پناہ گاہ ہوتا ہے۔

﴿۶﴾ آزادی کا حق

جانوروں کی دو قسمیں ہیں ایک مانوس دوسرے غیر مانوس، وحشی، مانوس کی مثال کبوتر، بھیڑ بکری، گائے، اونٹ، گھوڑا، وغیرہ، غیر مانوس کی مثال جیسے کوا، شیر، بندر، بن مائس وغیرہ جو مانوس جانور ہیں یا حلال جانور ہیں۔ انہیں پالنا، قید کرنا تو بالاقاقت جائز ہے۔ لیکن غیر مانوس جانوروں کے قید کرنے میں اختلاف ہے۔ اس سلسلے میں آپ ﷺ سے متعدد روایات منقول ہیں:

وعن عبدالرحمن بن عبد اللہ عن ابیہ رضی اللہ عنہ قال
کنامع رسول اللہ صلی اللہ علیہ وسلم فی سفر فا نطلق
لحاجتہ فرایننا حمرة معها فرخان فاخذنا فرخیها فجاءت
الحمرة فجعلت تفرش فجاء النبی ﷺ فقال من فجع هذه
بولدها ردوا ولدھا - (۵۲)

حضرت عبدالرحمن بن عبداللہ رضی اللہ عنہ اپنے باپ سے روایت کرتے ہیں کہ ہم لوگ رسول اللہ ﷺ کے ساتھ ایک سفر میں تھے آپ ﷺ اپنی حاجت کے لئے تشریف لے گئے، ہم نے ایک لال مادہ دیکھی جس کے ساتھ دو بچے تھے، ہم نے اس کے بچوں کو پکڑ لیا وہ لال مادہ آئی جو اپنے بچوں پر بچھی جاتی تھی، اتنے میں رسول اللہ صلی اللہ علیہ وسلم تشریف لائے اور فرمایا اس کو کس نے بچے کی طرف سے دکھ دیا ہے، اس کے بچے اسی کو واپس کر دو۔

مطلب ہے کہ یہ آزاد پرندے ہیں، انہیں آزاد کر دو، دوسری روایت میں یہ اضافہ ہے کہ ان پر رحم کرو۔ رحم کا تقاضہ یہی ہے کہ آزاد پرندوں کو آزاد رکھا جائے ایک ہرنی نے بچوں کو دودھ پلانے کے لئے آزادی کی درخواست کی، آپ ﷺ نے نہ صرف اجازت دی بلکہ وعدہ وفا کرنے پر اس کے مالک سے آزادی کی سفارش کی۔ (۵۳) ان واقعات سے معلوم ہوتا ہے جانور کو قید کرنا مطلقاً ممنوع ہو، لیکن کچھ احادیث سے مشروط طور پر اس کی اجازت معلوم ہوتی ہے، بخاری ترمذی و مسلم میں ہے:

وعن انس رضی اللہ قال کان النبی ﷺ لیخا لطننا حتی یقول

لاخ لی صغیریا اباعمیر مافعل النغیر و کان له نغیر یلعب به
فمات متفق علیه قال فی المرقات و فی الحدیث اباحه لعب
الصبی بالطیور اذا لم یعذبه۔ (۵۴)

حضرت انس رضی اللہ عنہ سے روایت ہے وہ فرماتے ہیں کہ رسول اللہ صلی اللہ
علیہ وسلم ہمارے ساتھ بے تکلفی سے رہا کرتے تھے، یہاں تک کہ میرے ایک
چھوٹے بھائی سے فرماتے کہ اے ابو عمیر تمہاری بلبل کیا ہوئی، اس کے پاس
ایک بلبل تھی جس سے وہ کھیلا کرتا تھا اور وہ مرگئی تھی۔

مولانا اشرف علی تھانویؒ لکھتے ہیں: معلوم ہوا کہ بچے کو کھیلنے کے لئے پرندہ دینا درست
ہے۔ جب کہ اس کو بچہ تکلیف نہ دے، یہ شرط کہ جب اس کو تکلیف نہ دے اس کی دلیل بہت سی
احادیث ہیں جن میں جاندار کو ایذا دینے کی ممانعت آئی ہے۔ (۵۵)

مزید لکھتے ہیں: کسی جانور کو بلا ضرورت دکھ دینا قابل زجر اور ممنوع ہے، اور حدیث میں
بھی امر کا صیغہ وارد ہے کہ ان کو واپس لے جا کر رکھ دے، یعنی آزاد کر دے ظاہر امر کا وجود ہے
بشرطیکہ کوئی دلیل اس کے خلاف کی نہ ہو اور یہاں نہیں ہے اور اکثر وہ پرندے جو پنجرے میں رکھے
جاتے ہیں چونکہ وہ اصل فطرت سے بھی متوحش ہوتے ہیں اور پالنے کے بعد بھی متوحش رہتے ہیں
اس توحش کے سبب بند کرنے سے ضرور دردناک ہوتے ہیں، اسی طرح جب ان کو بچپن میں گھونسلے
سے نکال کر لاتے ہیں۔ جیسے طوطے کے بچوں کو بکثرت پکڑنے کی عادت ہے تو ان کے ماں باپ بھی
درد مند ہوتے ہیں، اس لئے یہ فعل ضرور منع ہوگا، چنانچہ ”در مختار“ کے اس قول کے تحت جس میں
دل بہلانے کے لئے کبوتروں کے پالنے کی اجازت اور اڑانے کی ممانعت مذکور ہے، علامہ شامی نے
نقل فرمایا ہے کہ ”مجتبیٰ“ میں ہے کہ گھر میں پرندے اور مرغی رکھنے کا کچھ ڈر نہیں لیکن ان کو
کھانے پینے کو دیتا رہے، اور ”قنیہ“ میں ہے کہ بلبل کو پنجرے کے اندر محبوس کر لیا اور اس کو کھلاتا
پلاتا بھی رہا تب بھی جائز نہیں اور غالباً جس فی النفس (پنجرے میں بند کرنے) کی کراہت اس لئے
ہے کہ وہ قید اور تعذیب ہے اور دوسرے طریقے پالنے کے ایسے نہیں اور اس سے تطبیق ہوگئی، جس
کے جواز و عدم جواز میں اور اس میں تصریح ہے کہ پالنے کے جس طریق میں جانور کو تنگ دلی اور
پریشانی ہو اس طریق سے پالنا درست نہیں۔

حیوانات میں بعضے تو مانوس ہو جاتے ہیں جیسے کبوتر اور تیترا اور مرغی ان کا پالنا تو کچھ حرج

نہیں اور بعضے مانوس نہیں ہوتے اگر ان کو آزادی کے ساتھ رکھا جائے، جیسے سرکاری عجائب خانے میں بڑا میدان لوہے کے جال سے گھیر دیا جاتا ہے اور کھانے پینے کا پورا انتظام ہوتا ہے تو اس صورت میں بھی حرج نہیں اور اگر پنجرے وغیرہ میں ان کو مقید کیا جائے جیسے عام عادت ہے تو یہ درست نہیں، اور بلبل پالنا جو اوپر مذکور ہے یا تو حضور ﷺ کو پالنے کے وقت اطلاع نہیں ہوئی اور یا انہوں نے پنجرے میں بند نہ کیا ہوگا، ایسے جانور کا پنجرے میں رکھنا درست نہیں خواہ کھانے پینے کا بھی انتظام رکھے۔ اگر اس کا انتظام بھی نہ رکھے تو دو وبال ہوں گے اور اگر اس کو دھوپ و بارش سے بھی نہ بچائے تو تین وبال ہیں۔ (۵۶)

علامہ عبدالحی الکتانی نے مندرجہ بالا حدیث نقل کر کے بہت تفصیلی بحث کی ہے۔ فرماتے ہیں اس حدیث سے چار سو سے زائد فوائد (احکامات) اخذ کئے گئے ہیں۔ بحث کا خلاصہ یہی ہے جو حضرت تھانویؒ نے بیان فرمایا ہے۔ (۵۷) اس کے بعد تین روایات درج کی ہیں مختلف صحابہ نے آپ ﷺ سے عرض کیا کہ مجھے گھر میں تنہائی کے سبب وحشت ہوتی ہے تو آپ ﷺ نے فرمایا کبوتر پال لو، مرغیاں پالو۔ (۵۸)

جس سے معلوم ہوتا ہے مانوس جانوروں کو پالنا جائز ہے۔ غیر مانوس کو اگر اسی قسم کا ماحول بڑے پنجروں کی شکل میں مہیا کیا جائے جس میں وہ پوری آزادی کے ساتھ اچھل کود کر سکیں اور گھوم سکیں تو جائز ہوگا ورنہ نہیں، اس لئے کہ وحشی جانور ایسے ماحول کے عادی نہیں ہوتے۔ لہذا وہ بچے وغیرہ بھی نہیں دیتے۔ اس میں ان کی نسل کشی کا پہلو موجود ہے۔ شیخ عبدالعزیز بن بازؒ نے بھی جواز کا فتویٰ دیتے ہوئے لکھا ہے ”زینت کے لئے پرندوں کو پنجروں میں قید کرنے میں کوئی حرج نہیں ہے۔ بشرطیکہ ان سے اچھا سلوک کیا جائے اور ان کے کھانے پینے میں کوتاہی نہ کرے۔ (۵۹)

﴿۷﴾ صرف اللہ کے لئے ذبح کیا جائے

جانور بھی اللہ کی مخلوق ہیں ان میں سے حلال جانوروں کو ذبح کرنے کی ضرورتاً اجازت دی گئی ہے لیکن یہ اجازت بھی مشروط ہے۔ اس حکم ربانی کے ساتھ کہ اللہ کے نام پر ذبح کیا جائے ارشاد ربانی ہے:

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَ لِغَيْرِ اللَّهِ بِهِ (۶۰)

بیشک اللہ نے تم پر حرام کر دیا مردار اور خون اور سور کا گوشت اور جس (جانور) پر ذبح کے وقت اللہ کے سوا کسی اور کا نام پکارا جائے۔

دوسری جگہ حکم دیا:

فَكُلُوا مِمَّا ذُكِرَ اسْمُ اللَّهِ عَلَيْهِ - (۶۱)

جس (جانور) پر ذبح کے وقت اللہ کا نام لیا جائے اسے کھاؤ۔

اگر اللہ کا نام لے کر ذبح نہ کیا جائے مثلاً کسی بت کے نام پر یا کسی اور خدا کے نام پر یا انسانوں میں سے کسی پیر فقیر کے نام پر ذبح کیا جائے تو وہ حرام ہو گا اور حرام ہونے کے سبب وہ کھایا نہیں جائے گا بلکہ یونہی ضائع ہو گا۔ اور پہلے حدیث گزر چکی ہے کہ یونہی بلاوجہ کسی جانور کی جان لینے پر قیامت میں وہ جانور اللہ کے حضور احتساب کا مطالبہ کرے گا کہ اس شخص نے ناحق میری جان ضائع کی ہے۔

عقل کا بھی تقاضا یہ ہے کہ جانور کا خالق اللہ ہے، لہذا جانور کو بسم اللہ، اللہ اکبر کہتے ہوئے اللہ کے نام پر ذبح کیا جائے، ویسے بھی انسان کو تو کسی کی جان لینے کا حق نہیں تھا۔ اللہ نے یہ حق دیا تو جانور کو ذبح کرتے ہوئے اللہ اور اس کی مخلوق کا حق ادا کرنا ہم پر لازم ہوا۔

﴿۸﴾ علاج کا حق

انسان جانور سے خدمت لیتا ہے لہذا انسان کی ذمہ داری ہے اسے تکلیف و بیماری سے محفوظ رکھنے کی کوشش کرے، اگر بیمار ہو جائیں تو ان کو یونہی مرنے کے لئے اذیت کے ساتھ نہ چھوڑا جائے، بلکہ ان کا علاج کیا جائے، حضرت ابو ہریرہؓ کی ایک حدیث گزر چکی ہے جس میں حکم دیا گیا ہے خشک سالی میں تیزی سے سفر کرو تاکہ جانور مصائب و بیماری سے محفوظ رہے اور جلد منزل مقصود پر پہنچے۔ رات میں قیام ایسی جگہ کرو جو کیزوں کا مسکن نہ ہو اس لئے کہ جانور اس کے کاٹنے سے بیمار و ہلاک ہو سکتے ہیں۔ (۶۲)

جانور سے اتنی مشقت لینا جس سے وہ بیمار ہو جائے اسلامی حکومتوں میں سخت ممنوع تھا اور جانوروں کی نگرانی مستسبین کی ذمہ داری تھی بلکہ جانوروں کے علاج و معالجہ کی اسی طرح سہولت حاصل تھی جس طرح انسانوں کا علاج کیا جاتا ہے۔ دمشق اور بغداد میں تو بوڑھے اور ناکارہ جانوروں کے لئے باقاعدہ وقف قائم تھے ان کے ماتحت چراگاہیں ہوتی تھیں اور علاج و معالجہ کے

انتظامات تھے کیونکہ جانوروں کی دیکھ بھال بھی اسلامی حکومت کی ذمہ داری تھی۔ (۶۳)
مسلم حکومتوں نے جانوروں کے اس حق کی ادائیگی اس خوبی کے ساتھ کی کہ اپنوں کے
ساتھ غیروں نے بھی اس کا اعتراف کیا ہے۔

مستشرق بوڈلے کا اعتراف

آنحضرت صلی اللہ علیہ وسلم بے زبان جانوروں کے ساتھ ہمیشہ صلہ رحمی کا
سبق دیا کرتے اور بیمار جانوروں کا علاج اور زخمی جانوروں کی مرہم پٹی اور علاج
کی بھی آپ تلقین فرمایا کرتے تھے۔ (۶۴)

﴿۹﴾ جانور جس مقصد کیلئے پیدا ہوا ہے اس سے وہی کام لیا جائے

اللہ نے ہر جانور کو مخصوص صلاحیتوں کے ساتھ پیدا کیا ہے اور وہ اسی کام کو بہتر طور پر
کر سکتے ہیں جو ان کی فطرت کے ساتھ ددیعت کئے گئے ہیں۔ گھوڑا سواری کے لئے پیدا ہوا ہے۔ گدھا
مال برداری کے لئے، گائے دودھ دینے کے لئے، مرغیاں انڈے دینے کے لئے، اگر اس کے برعکس
ان سے کام لیا جائے مثلاً گھوڑے سے بل جوتنے کا، گائے سے سواری کرنے کا، تو یہ بے زبان جانور
بیشک اسے انجام دینے کی کوشش کرے گا مگر بہتر طور پر نہیں کر سکے گا۔

حضرت ابو ہریرہؓ سے بخاری و مسلم میں ایک دلچسپ قصہ منقول ہے:

عن ابی ہریرۃ رضی اللہ عنہ قال بینما رجل یسوق بقرۃ اذ اعینہ
فر کبھا فقال انالم نخلق لہذا انما خلقنا لحرانۃ الارض فقال
الناس سبحان اللہ بقرۃ تکلم فقال رسول اللہ صلی اللہ علیہ
وسلم فانی او من بہ انا و ابو بکرؓ و عمرؓ و ماہماتم۔ (۶۵)

حضرت ابو ہریرہ رضی اللہ عنہ فرماتے ہیں کہ ایک شخص بیل بانک کر لے جا رہا
تھا، چلتے چلتے وہ شخص تھک گیا تو اس بیل پر سوار ہو گیا، اس بیل نے کہا کہ ہم اس
لئے پیدا نہیں کئے گئے (کہ ہم پر سواری کی جائے) ہم تو صرف زمین کی کھیتی کے
لئے پیدا کئے گئے ہیں، یہ ماجرہ دیکھ کر لوگوں نے (تعجب سے) کہا کہ سبحان اللہ
بیل بھی (آدمیوں کی طرح) بولتا ہے، یہ سن کر رسول اللہ ﷺ نے فرمایا کہ

میرا تو اس پر ایمان ہے اور ابو بکر و عمرؓ کا بھی (کہ اللہ کو سب کچھ قدرت ہے وہ جانوروں کو بھی زبان دے سکتا ہے) اور جس وقت آپ صلی اللہ علیہ وسلم نے فرمایا اس وقت ابو بکر رضی اللہ عنہ اور عمر رضی اللہ عنہ وہاں موجود بھی نہ تھے، یہ حدیث مختلف طرق سے طوالت کے ساتھ منقول ہے۔ اس حدیث مبارک سے معلوم ہوا کہ اللہ نے جس جانور کو جس مقصد کے لئے بنایا ہے، اس کو اسی میں استعمال کرنا چاہئے، لہذا اگر کوئی بکری پر سوار ہونے لگے تو یہ فعل غلط اور بے جا ہوگا۔

اگر کوئی شخص جانوروں سے ایسا کام لے جو وہ نہیں کر سکتے یا اتنا بوجھ ڈالے جو وہ اٹھا نہیں سکتے تو ایسی صورت میں محاسب مالک کا احتساب کرے گا۔ (۶۶) اور سزا بھی دے سکتا ہے۔ یہ تو چند اہم حقوق ہیں جن کی طرف سیرت طیبہ ہماری رہنمائی کرتی ہے۔ اگر بنظر غائر مطالعہ کیا جائے تو یقیناً اس میں مزید اضافے کی گنجائش ہوگی۔

جانوروں سے حسن سلوک کی تعلیم اور ہمارا عمل

جانوروں کے حقوق کے بعد اب حسن سلوک کے عنوان سے بعض احکامات کا سیرت طیبہ کی روشنی میں جائزہ پیش کرتے ہیں۔ حسن سلوک کے ذیل میں جو مباحث ہیں ان میں سے زیادہ تر کا تعلق اخلاقیات سے ہے لیکن کچھ احکام ایسے ہیں کہ انہیں بھی حقوق کا عنوان دیا جاسکتا ہے۔

آپ ﷺ نے انسانوں کے جملہ شعبہ ہائے حیات میں ایک دوسرے کے ساتھ حسن سلوک کی تعلیم دی ہے اور یہی تعلیم جانوروں کے بارے میں ملتی ہے کہ انہیں گالی نہ دی جائے، ان پر تشدد نہ کیا جائے، قتل کرنے میں بھی سہولت کو اختیار کیا جائے، انہیں داغنا، جلانا، بلاضرت سواری کرنا، ان سے زنا کرنا یا کرانا، انہیں باہم لڑانا یا ان سے بدسلوکی کرنا اور بد عقیدگی منسوب کرنا، یہ سب بدسلوکی و بد اخلاقی ہے۔ بحیثیت مسلمان ہمیں اس سے بچنے کی تعلیم دی گئی ہے۔

۱۔ گالی دینا یا لعنت کرنا

حسن انسانیت صلی اللہ علیہ وسلم نے جہاں انسانوں کو گالیاں دینے اور لعنت کرنے سے منع فرمایا ہے وہیں جانوروں پر بھی لعنت کرنے سے منع فرمایا ہے۔

وعن ابی جری جابر بن سلیم رضی اللہ عنہ فی حدیث طویل

قال قلت يا رسول الله صلى الله عليه وسلم إعهَدِ إِلَيَّ قَالَ ﷺ
لا تسبَن احداً قال فما سببتُ بعده حرّاً ولا عبداً ولا بعيراً ولا
شاةً - (۶۷)

ابی جری جابر بن سلیم رضی اللہ عنہ سے ایک حدیث طویل میں روایت ہے کہ
میں نے عرض کیا کہ کچھ وصیت فرمائیں، حضور ﷺ نے فرمایا کہ کسی کو برامت
کہنا، وہ کہتے ہیں کہ میں نے اس کے بعد کسی کو برا نہیں کہا نہ آزاد کو، نہ غلام کو، نہ
اونٹ کو، نہ بکری کو۔

حضرت تھانوی فرماتے ہیں برا کہنے میں گالیاں دینا اور منحوس کہنا سب داخل ہے۔ (۶۸)
ایک دفعہ حضرت ابو بکر صدیقؓ نے اپنے غلام پر لعنت کی تو آپ ﷺ نے فرمایا:
لا ینبغی لصدیق ان یکون لعاناً - (۶۹)
صدیق اکبرؓ کو زیب نہیں دیتا کہ وہ لعنت کریں۔

عن ابی عثمان عن ابی ہریرۃ الا سلمی قال بینما جاریۃ علی ناقۃ
علیہا بعض متاع القوم اذ بصرت بالنبی صلی اللہ علیہ وسلم
وتضایق بہم الجبل فقالت حل اللہم العنہا قال فقال النبی صلی
اللہ علیہ وسلم لا تصاحبنا ناقۃ علیہا لعنۃ - (۷۰)

ابو ہریرہ سلمیؓ بیان کرتے ہیں: کہ ایک باندی ایک اونٹنی پر سوار تھی، لوگوں کا
کچھ سامان بھی اونٹنی پر لدا ہوا تھا، اچانک اس نے آنحضرت صلی اللہ علیہ وسلم کو
دیکھا اور راستے میں پہاڑ کی راہ تنگ تھی، اس باندی نے کہا چل (اور گھبرا کر)
بولی، اے اللہ اس پر لعنت کر، تب آنحضرت صلی اللہ علیہ وسلم نے فرمایا، ہمارے
ساتھ لعنت والی اونٹنی نہ رہے۔

یہی روایت مجیب اللہ ندوی نے اس طرح نقل کی ہے۔ آپ ﷺ نے فرمایا اس عورت
کی سواری کا کجاوا اتار دو اس نے جانور کو لعنت کر کے خود لعنت کا کام کیا ہے۔ (۷۱) اگر کسی کو مرغ کی
سحر خیزی (بانگ) کی وجہ سے شکایت ہوتی تو فرماتے:

عن زید بن خالد قال قال رسول اللہ ﷺ لا تسبوا الدیک فانہ

یوقظ للصلوة۔ (۷۲)

مرغ کو برانہ کہو کیونکہ وہ نماز کے لئے جگاتا ہے۔

دوسری روایات میں مزید اضافہ بھی ملتا ہے، فرمایا جب تم مرغ کی بانگ سنو تو خدا سے اس کا فضل مانگو کیونکہ وہ کسی رحمت کے فرشتے کو دیکھ کر بولتا ہے۔ (۷۳) جانور تو انسانی گالی نہیں سمجھتا لیکن انسانی نفرت کو تو محسوس کرتا ہے۔ گالی دینے سے جانور کا تو کوئی نقصان نہیں ہوتا۔ انسان کی اپنی زبان ضرور خراب ہوتی ہے۔ اس لئے آپ ﷺ نے اس بدسلوکی اور بداخلاقی سے منع فرمایا ہے۔

۲۔ تشدد کرنا

جانور بے زبان مخلوق ہے اللہ نے اسے انسان کے ماتحت بنایا ہے۔ اپنے ماتحت پر خواہ وہ انسان ہو یا جانور تشدد کرنا مارپیٹ کرنا ممنوع ہے۔

وعن جابر رضی اللہ عنہ قال نہی رسول اللہ ﷺ عن الضرب

فی الوجهِ وَعَنِ الوَاسِمِ فی الوجهِ۔ (۷۴)

حضرت جابر رضی اللہ عنہ سے روایت ہے کہ رسول اللہ ﷺ نے چہرے پر

مارنے سے اور چہرے پر نشان لگانے سے منع فرمایا۔

بعض گاڑی بان جانوروں کو تیز چلانے کے لئے ان پر تشدد کرتے ہیں۔ مسلسل ہنر یا چھڑی سے پٹائی کرتے ہیں۔ اسلام میں ایسا کرنا منع ہے۔ جیسا کہ حضرت ابن عباس کی روایت سے معلوم ہوتا ہے۔

وعن ابن عباس رضی اللہ عنہ انه دفع مع النبی ﷺ یوم عرفة

فسمع النبی ﷺ وراءه زجرا شديدا وضربا للابل فاشار

بسوطه اليهم وقال يا ايها الناس عليكم بالسكينة فان البرليس

بالايضاع۔ (۷۵)

حضرت عبداللہ بن عباس رضی اللہ عنہ فرماتے ہیں کہ میں عرفہ کے دن (حج

کے موقع پر) رسول اللہ ﷺ کے ساتھ چل رہا تھا کہ آپ صلی اللہ علیہ وسلم

نے پیچھے سے اونٹوں کے مارنے اور سختی سے ہانکنے کی آواز سنی، لہذا آپ صلی

اللہ علیہ وسلم نے (پیچھے مڑ کر) لوگوں کی طرف اپنے کوڑے سے اشارہ کرتے ہوئے فرمایا کہ اے لوگو! اطمینان سے کام لو کیونکہ (سواری کا) دوڑانا نیکی نہیں ہے۔

حضرت تھانویؒ فرماتے ہیں معلوم ہوا کہ جانوروں کو بلا ضرورت دوڑانا اور خواہ مخواہ بلا ضرورت ایک دوسرے سے آگے نکلنے کی کوشش کر کے جانور کو پریشان کرنا جیسا کہ تانگے والے اور بیل گاڑی والے کیا کرتے ہیں منع ہے۔ (۷۶)

مزید فرماتے ہیں: ”در مختار“ میں بیل اور گدھے سے کام لینے میں یہ شرط لگائی گئی ہے کہ بغیر مشقت اور مارنے کے کام لے اور وجہ میں یہ لکھا ہے کہ جانور پر ظلم کرنا ذمی پر ظلم کرنے سے زیادہ سخت ہے اور ذمی پر ظلم کرنا مسلمان پر ظلم کرنے سے زیادہ سخت ہے، نتیجہ یہ نکلا کہ مسلمان پر ظلم کرنا جس کی وعیدیں حدیثوں میں آئی ہیں، جس قدر سخت ہے جانور پر ظلم کرنا اس سے زیادہ سخت ہے۔ ”ردالمحتار“ میں ہے کہ اس کی طاقت سے زیادہ اس پر بوجھ نہ رکھے اور اس کے منہ اور اس کے سر پر نہ مارے اس پر سب کا اتفاق ہے اور امام ابو حنیفہ رحمۃ اللہ علیہ کے نزدیک بالکل نہ مارے اگرچہ اس کی ملک ہو، پھر شرارت پر تادیباً بقدر ضرورت مارنے کی اجازت لکھی ہے، اس سے یہ بھی معلوم ہوا کہ محض تیز دوڑانے کے لئے مارنا ہرگز جائز نہیں۔ (۷۷)

بلی، بندر، اور گھریلو پالتو جانور بعض دفعہ نقصان پہنچا دیتے ہیں۔ جیسے بلی دودھ پی جاتی ہے، چوزے، پرندے، کبوتر وغیرہ کھا جاتی ہے۔ تو اس پر تشدد کرنے سے منع کیا گیا ہے۔ آپ ﷺ نے فرمایا:

عذبت امرأة في هرة سجنتها حتى ماتت - (۷۸)

ایک عورت صرف اس وجہ سے جہنم میں چلی گئی کہ اس نے بلی کو بھوکا پیاسا قید کر کے ہلاک کر دیا تھا۔

آپ ﷺ کو تو یہ بھی پسند نہیں تھا کہ جانور کو معمولی سی بھی تکلیف پہنچائی جائے، ابو سعید خدری سے روایت ہے آپ نے ایک شخص کو دیکھا وہ اپنی بکری کو کان سے پکڑ کر کھینچ رہا ہے تو فرمایا:

دع اذنہا وخذ بسالفتہا - (۷۹)

اس کا کان چھوڑ دو اور گردن کی طرف سے پکڑو۔

سیرت النبی ﷺ میں ایک روایت منقول ہے آپ ﷺ نے جانوروں کو کنکر اور پتھر سے مارنے سے منع کیا ہے۔ اس لئے کہ اس سے شکار تو نہیں ہوگا، البتہ اس کا دانت یا جسم کا کوئی حصہ زخمی ہو جائے گا یا آنکھ پھوٹ جائے گی۔ (۸۰) اگر کوئی جانور پھسل جائے یا اس پر موجود سواری گر جائے تو جانور کی پٹائی کرنا جائز نہیں، (۸۱) بخاری و مسلم کی روایت سے معلوم ہوتا ہے اگر کوئی جانور کسی انسان کو روند ڈالے، زخمی کر دے یا جان سے مار دے یا کسی کے مال کا نقصان کر دے تو جانور کو کوئی سزا نہیں دی جائے گی، اگر جانور کے ساتھ اس کا مالک یا نگہبان موجود ہے تو پھر اس نگہبان و مالک پر تاوان ادا کرنا لازم ہوگا۔ (۸۲) اس لئے کہ اس نے جانور کی نگہبانی صحیح طرح نہیں کی۔

۳۔ موذی و غیر موذی جانوروں کو اذیت دیکر قتل کرنا

آپ صلی اللہ علیہ وسلم رحمۃ للعالمین ہیں اس لئے آپ ﷺ نے جہاں جانوروں کو قتل کرنے کی اجازت دی ہے وہیں یہ حکم بھی دیا ہے کہ تڑپا تڑپا کر یا ایذا پہنچا کر قتل نہ کیا جائے۔ بلکہ اس طرح قتل کیا جائے کہ جلد سے جلد جان نکل جائے۔ بعض وحشی الطبع لوگ اپنے شکار یا دشمن کو ایذا دے کر قتل کرتے ہیں اور تڑپتا دیکھ کر ان کی وحشی و سنگدل فطرت کو تسکین ملتی ہے۔ عربوں میں بھی اس کا رواج تھا۔ عرب جانور کو کسی چیز سے باندھ کر اس پر نشانہ بازی کرتے تھے۔ یہاں تک کہ وہ زخموں سے چور ہو کر ہلاک ہو جاتا۔ اس کے بعد اسے اپنی ضروریات کے لئے استعمال کرتے تھے۔ (۸۳) اہل مدینہ میں رواج تھا کسی بھی جانور کا کوئی عضو مثلاً دبے کی بچکتی، اونٹ کا کوہان کاٹ کر پکا کر کھا لیتے۔ (۸۴) عرب جانور کو ہلاک کرنے کے لئے کند چیزیں، لکڑی اور پتھر کا استعمال کرتے تھے۔ جس سے جانور اذیت کے ساتھ جان دیتا تھا۔ (۸۵) آپ ﷺ نے جاہلیت کے ان تمام طریقوں سے روک دیا، ارشاد نبوی ﷺ ہے:

إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ فَإِذَا قَتَلْتُمْ فَاحْسِنُوا الْقِتْلَةَ
وَإِذَا ذَبَحْتُمْ فَاحْسِنُوا الذَّبْحَ فليحد احدكم شفرته فليرح
ذبيحته۔ (۸۶)

اللہ تعالیٰ نے ہر شے سے حسن سلوک لازم کیا ہے۔ جب مارنے لگو تو اچھا طریقہ اختیار کرو اور جب ذبح کرو تو اچھے طریقے سے ذبح کرو۔ تمہیں اپنی چھری تیز کرنی چاہیے اور اپنے ذبیحے کو راحت دینی چاہئے۔

صرف یہی نہیں بلکہ یہ بھی فرمایا کہ جانور کے سامنے چھری تیز نہیں کرنی چاہئے۔ (۸۷) یہ روایت مستدرک میں بھی ہے۔ ایک دفعہ ایک شخص بکری کو پچھاڑ کر اس کے اوپر گھٹنا رکھ کر اسی کے سامنے چھری تیز کرنے لگا تو آپ ﷺ نے فرمایا تیرا برا ہو تو نے اس پر بہت سی موتیں جمع کر دی ہیں۔ اسے پچھاڑنے سے پہلے چھپا کر کیوں چھری تیز نہیں کر لی۔ (۸۸) اسی وجہ سے حکم ہے چھری کی دھار تیز رکھی جائے تاکہ باآسانی ذبح ہو جائے اور جسم کے ٹھنڈا ہونے سے پہلے کھال اتارنے یا جسم کے ٹکڑے ٹکڑے کرنے کا سلسلہ نہ شروع کیا جائے۔

حضرت عمرؓ نے ایک شخص کو دیکھا کہ جانور کی ٹانگ گھسیٹ کر ذبح کرنے کے لئے جا رہا ہے تو اسے درہ مار کر ایسا کرنے سے منع فرمایا۔ (۸۹) مندرجہ بالا حدیث کی شرح کرتے ہوئے حضرت تھانویؒ لکھتے ہیں:

مطلب یہ ہے کہ بلا ضرورت تکلیف نہ پہنچائے، مثلاً مستحق قتل کو یا موذی جانور کو کوئی شخص ترسا ترسا کر قتل نہ کرے جیسا کہ تو تر باز بلی کو مارتے ہیں، یا ذبح کرنے کا چاقو کند ہو، یا رگوں کے کٹنے کے بعد کھال حلق کی کاٹنے لگے یا اور کسی طریق سے تکلیف پہنچادے یا ذبح سے پہلے اس کو بھوکا پیاسا مارے جیسے اکثر قصاب کرتے ہیں، فقہانے اس کے متعلق بہت سے مسئلے لکھے ہیں، یہاں تک فرمایا ہے کہ ایک جانور کے سامنے دوسرے جانور کو ذبح نہ کرے۔ پیشہ ور لوگ ان امور میں بہت کوتاہی کرتے ہیں اور کسی کو یہ شبہ نہ ہو کہ خود ذبح کرنا ہی راحت کے خلاف ہے، بات یہ ہے مصلحت و ضرورت سے اللہ تعالیٰ نے ذبح کی اجازت دی ہے اور مصلحت کے لئے قتل کرنے کو سب ہی جائز سمجھتے ہیں، حتیٰ کہ جو لوگ ذبح حیوان کے خلاف رحم ہونے کا اعتراض کرتے ہیں امن قائم کرنے کی مصلحت سے مجرم اور قاتل کے قتل کرنے کو درست سمجھتے ہیں حالانکہ یہ بھی خلاف راحت ہے، اس وضاحت سے معلوم ہو گیا کہ اس حدیث میں قتل و ذبح کو جو ایک جگہ ذکر کیا گیا ہے تو اس میں اسی اعتراض کو دفع کرنا مقصود ہے۔ (۹۰)

اس تشریح میں حضرت تھانویؒ نے ہندوؤں کے ستیا رتھ پر کاش کے اس الزام کے ذبح کرنا رحم نہیں کا جواب دیا ہے (۹۱) ایک صحابی نے آپ ﷺ سے عرض کیا جب میں بکری کو ذبح کرتا ہوں تو مجھے اس پر رحم آتا ہے۔ حضور ﷺ نے فرمایا اگر تم بکری پر رحم کرتے ہو تو اللہ تم پر رحم کرے گا، یہی وجہ ہے دانت سے کاٹ کر یا ناخن سے کاٹ کر جانور کو ذبح کرنا ممنوع قرار دیا گیا ہے۔ (۹۲) اگر کسی جانور کے گلے کی کھال کاٹی جائے اور رگیں نہ کٹیں پھر اسی طرح تڑپ تڑپ کر

مر جائے تو وہ حرام ہے۔ (۹۳) اہل مدینہ جانور کا مثلہ کر کے مارتے تھے یعنی کبھی ایک عضو کاٹ لیا کبھی دوسرا، آپ ﷺ نے ایسا کرنے والوں پر لعنت فرمائی۔ (۹۴) ابی واقد اللیثی سے اس سلسلے میں روایت منقول ہے:

وعن ابی واقد اللیثی رضی اللہ عنہ قال قدم النبی ﷺ المدینة
وہم یجبون اسنمة الابل ویقطعون الیات الغنم فقال ما یقطع من

البہیمة وہی حیة فہو میتة لا توکل۔ (۹۵)

حضرت ابو واقد لیثی رضی اللہ عنہ سے روایت ہے کہ نبی کریم ﷺ مدینہ میں ایسے زمانے میں تشریف لائے کہ لوگ اونٹوں کے کوبانوں کو اور دنبہ کی چکیتوں کو (ذبح سے قبل) تراش لیتے تھے اور اس کے بعد ذبح کرتے تھے۔ آپ صلی اللہ علیہ وسلم نے فرمایا کہ زندہ جانور سے جو عضو تراشا جائے وہ عضو مردار ہے کھایا نہ جائے۔

حضرت تھانویؒ لکھتے ہیں: اس کے منع ہونے کی وجہ بھی یہی ہے کہ اس میں خواہ مخواہ جانور کو تکلیف دینا ہے، کوبان اور چکیتی ذبح کے بعد بھی حاصل ہو سکتی ہے۔ لہذا ذبح سے پہلے کاٹنا خواہ مخواہ جانور کو تکلیف دینا ہو، شاید زندہ جانور کے کانٹے ہوئے چکیتی اور کوبان میں ذرا زیادہ لذت ہو، مگر ذرا سے نفع کے لئے جانور کو تکلیف دینے کی اجازت نہیں ہے۔

اس ممانعت میں قصابوں کا یہ فعل بھی داخل ہے کہ ذرا سی کھال بڑھانے کے لئے اوپر سے ذبح شروع کر کے رگوں تک لاتے ہیں تو رگوں کے کٹنے سے پہلے پہلے جتنی دور سے کھال کاٹی گئی ہے وہ بلا ضرورت جانور کو تکلیف دینا ہے۔ گوا ایسا کرنے سے گوشت حرام نہ ہو گا کیونکہ ذبح سے پہلے کھال یا اور کوئی عضو جدا نہیں ہوا ہے۔ یہ بات بھی یاد رکھنا ضروری ہے کہ اس حدیث میں جو زندہ جانور سے کانٹے ہوئے عضو کو حرام فرمایا ہے سو اس سے وہ جانور مراد ہے جو ذبح نہ کیا گیا ہو، لہذا اگر جانور کو ذبح کر کے اس کی جان نکلنے سے پہلے اس کا عضو کاٹ لیا تو یہ عضو حلال ہو گا۔ (۹۶)

وعن ابن عمر رضی اللہ عنہ قال سمعت رسول اللہ ﷺ ینہی

ان تصبر بہیمة او غیرھا للقتل۔ (۹۷)

حضرت ابن عمر رضی اللہ عنہما سے روایت ہے وہ کہتے ہیں کہ میں نے رسول اللہ

ﷺ سے سنا کہ آپ ﷺ اس حرکت سے منع فرماتے تھے کہ کسی بہیمہ (چوپایہ) کو یا غیر بہیمہ کو (مثلاً انسان کو) قتل کے لئے باندھ کر کھڑا کیا جائے۔ اسی قسم کی روایت حضرت انسؓ سے منقول ہے آپ نے دیکھا کچھ لوگ ایک مرغی کو نشانہ بنا رہے تھے تو آپ نے یہی حدیث بیان فرمائی۔

وعنه ان النبي ﷺ لعن من اتخذ شيئا فيه الروح غرضا - (۹۸)
حضرت ابن عمر رضی اللہ عنہما سے روایت ہے کہ پیغمبر ﷺ نے اس شخص پر لعنت فرمائی ہے جو ایسی چیز کو نشانہ بناوے جس میں روح ہو۔

اسی حکم میں ہے جانور کو شکار کا آلہ بنانا جیسے شیر کا شکار کرنے والے بکر باندھ دیتے ہیں یا مچھلی کا شکار کرنے والے کانٹے میں زندہ خراطین لگا دیتے ہیں: بعض لوگ دوا بنانے میں زندہ جانور کھولتے پانی میں یا گرم روغن میں ڈال دیتے ہیں جو سر اسر ظلم ہے۔ (۹۹)
جانور کے اعضا کاٹنے میں بھی اذیت ہے اس لئے اس سے بھی منع فرمایا:

عن جابر بن عبد الله يقول نهى رسول الله ﷺ بمثله - (۱۰۰)

حضرت جابرؓ سے روایت ہے آپ ﷺ نے (زندہ جانور) کو مثلہ کرنے (جسم کے اعضاء کاٹنے) سے منع فرمایا ہے: سنن نسائی میں بھی اسی مفہوم کی حدیث ہے۔ (۱۰۱)

ابن شاصین اس حدیث پر بحث کرتے ہوئے لکھتے ہیں یہ حکم انسانوں اور جانوروں دونوں کے لئے ہے اور یہ حدیث مثلہ کرنے کی روایات کی ناخج ہے۔ (۱۰۲) اسی طرح بعض ایسے اعضا جن سے جانور اپنے جسم کی صفائی کرتا ہے یا جسمانی تحفظ حاصل کرتا ہے انہیں بھی کاٹنے سے منع کیا گیا ہے ارشاد نبوی ﷺ ہے:

لا تقصوا نواصي النخيل ولا معارفها ولا اذناها فان اذنا بها
مذاهاها ومعارفها دفائها - (۱۰۳)

گھوڑوں کی پیشانیاں، ایال اور دمیں نہ کاٹو اس لئے کہ دم ان کا مور چھل (پنکھا) ہے اور ایال ان کا لحاف ہیں۔

اس سے معلوم ہوا کہ جانور کے جسم پر جو بال یا پر ہوتے ہیں بلا وجہ وہ بھی نہیں کاٹنے چاہئیں اس کے ذریعے جانوروں کو سردی گرمی اور بارش سے تحفظ حاصل ہوتا ہے، لیکن جیسا کہ

جانور کے جسم سے جو مین ختم کرنے کے لئے گرمی میں بال کنوا دیئے جاتے ہیں اس میں چونکہ جانور کی بھلائی مقصود ہے لہذا یہ جائز ہوگا۔

۴۔ داغنا، جلانا

جانوروں کے جسم پر داغنا یا انہیں زندہ جلانا دونوں منع ہیں۔ اس لئے کہ اس میں جانور کو اذیت ہوتی ہے۔ اس سلسلے میں آپ ﷺ سے مختلف احادیث منقول ہیں۔ صحیح مسلم کی تین روایات سے داغنے کا جواز معلوم ہوتا ہے۔ حضرت انس فرماتے ہیں میں صبح آپ ﷺ کے پاس باغ میں پہنچا، جہاں آپ ﷺ قبیلہ جو نید کی چادر اوڑھے ہوئے تھے۔

وہو یسم الظہر الذی قدم علیہ فی الفتح۔ (۱۰۴)

اور ان اونٹوں پر داغ لگا رہے تھے جو فتح میں آپ ﷺ کو حاصل ہوئے تھے۔

دوسری روایت میں ہے:

فی مرید یسم غنما۔ (۱۰۵)

آپ ﷺ بکریوں کے ریوڑ کے درمیان تھے اور انہیں داغ لگا رہے تھے۔ انس کہتے ہیں: فی اذا نہا۔ (۱۰۶) میرا غالب گمان ہے ان کے کانوں پر داغ لگا رہے تھے۔ تیسری روایت بھی دوسری کی تائید کرتی ہے۔ (۱۰۷) ان روایات سے معلوم ہوتا ہے جانور کو داغ لگانا جائز ہے۔ جبکہ مسلم ہی میں عدم جواز کا مستقل باب قائم کیا گیا ہے۔ جس سے یہ بات واضح ہوتی ہے کہ آگ کے ذریعے لگایا جانے والا داغ ممنوع ہے۔ اسی طرح چہرے پر داغ لگانا ممنوع ہے۔ البتہ کسی رنگ وغیرہ سے داغ لگانا جائز ہے۔ یا اتنا ہلکا داغ ہو جو جانور کے گوشت تک نہ پہنچے اور اسے زیادہ تکلیف نہ پہنچائے۔ صحیح مسلم کی روایت ہے:

عن جابر رض ان النبی صلی اللہ علیہ وسلم مر علیہ حمار قد وسم وجہہ فقال لعن

اللہ الذی وسمہ۔ (۱۰۸)

آپ ﷺ کے سامنے سے ایک گدھا گزرا اس کے چہرے پر نشان تھا۔ آپ

ﷺ نے فرمایا اللہ تعالیٰ اس شخص پر لعنت کرے جس نے اس کے چہرہ کو داغنا

ہے۔

ابن عباس کہتے ہیں آپ ﷺ نے گدھے کے چہرہ کو داغنے سے منع کیا اور اپنے گدھے

کے بچوں پر داغنے کا حکم دیا۔ (۱۰۹) امام ابو حنیفہؒ نے جانوروں کو داغنا مکروہ قرار دیا ہے کیونکہ یہ بھی مثلہ ہے اور اس میں جانور کو اذیت ہے۔ (۱۱۰)

خلاصہ کلام یہ کہ آگ سے داغنا جو کہ گوشت تک پہنچ جائے ممنوع ہے۔ منہ پر داغنا ممنوع ہے، البتہ منہ کے علاوہ ضرورتاً جسم کے دوسرے حصوں پٹھوں، کان وغیرہ پر داغنا جائز ہے۔ بشرطیکہ وہ داغ کھال تک محدود ہو اور جانور کو زیادہ تکلیف نہ ہو یا جانور کے علاج کے لئے ہو تو بھی جائز ہے۔ اگر داغ آگ کے علاوہ کسی رنگ وغیرہ کا ہو تو بالکل جائز ہے۔ البتہ جانور کو آگ سے جلانا قطعاً منع ہے۔

۵۔ بلا ضرورت سوار رہنا

جانور بھی جاندار مخلوق ہیں بلا ضرورت انہیں تھکانا ممنوع ہے اگر ٹھہرنے کی ضرورت ہے تو ان کی پشت سے اتر آئے تاکہ جانور کو بھی راحت مل جائے۔

ارشاد نبوی ﷺ ہے:

لا تتخذوا ظہور دوابکم منابر فان اللہ تعالیٰ انما سخرها لکم

لتبلغکم الی بلدکم تکونوا بالغیہ الالبشق الا نفس وجعل لکم

الارض فعلیہا فاقضو حاجاتکم۔ (۱۱۱)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا اپنی

سواری کے جانوروں کو منبر مت بناؤ، (ان پر بلا ضرورت سوار مت رہو) کیونکہ

اللہ تعالیٰ نے وہ جانور تمہارے تابع اس لئے کر دیئے ہیں کہ تم کو ایسے مقام تک

پہنچادیں جہاں تم بغیر سخت جسمانی مشقت کے نہیں پہنچ سکتے تھے۔

لہذا اس پر بغیر قطع مسافت کے گھنٹوں بیٹھے رہنا اس کو ایک زائد تکلیف پہنچانا ہے۔ اور

اس کام کے واسطے اللہ تعالیٰ نے تمہارے لئے زمین بنائی ہے سو اس پر اتر کر اپنی حاجتیں پوری کیا کرو

یعنی زیادہ دیر تک بات چیت کرنا ہو تو سواری کو چھوڑ دو زمین پر اتر کر بات چیت کرو۔ (۱۱۲)

وَعَنِ اَنَسٍ رَضِيَ اللّٰهُ عَنْهُ قَالَ كُنَّا اِذَا نَزَلْنَا مَنْزِلًا لَا نُسَبِّحُ حَتَّىٰ

نَحُلُ الرِّحَالَ۔ (۱۱۳)

حضرت انس رضی اللہ عنہ سے روایت ہے وہ فرماتے ہیں کہ جب ہم کسی منزل پر

اترتے تھے تو نماز نہیں پڑھتے تھے جب تک کہ کجاووں کو نہیں کھول لیتے تھے اور اونٹوں پر سے نہ اتار لیتے تھے۔

یعنی نماز جو سب سے اہم ترین کام ہے صحابہ کرامؓ اس کی ادائیگی سے پہلے جانور سے نہ صرف خود اترتے بلکہ اس پر رکھا ہوا کجاوا اور پالان بھی اتار لیتے تاکہ جانور راحت حاصل کر لے دوسری بات یہ بھی معلوم ہوتی ہے کہ نماز کی ادائیگی میں چند منٹ لگتے ہیں لیکن یہ چند منٹ بھی وہ جانور کو تکلیف دینا گوارا نہیں کرتے تھے۔ جانور کو منبر بنانے میں یہ مفہوم بھی شامل ہے کہ جانور پر اتنے ہی لوگ سوار ہوں جتنا وہ بوجھ اٹھا سکتا ہے یہی وجہ ہے ایک جانور پر تین افراد کی سواری سے منع کیا گیا ہے۔ (۱۱۴) میری نے نبیؐ کی کتاب شعب الایمان سے ایک روایت نقل کی ہے کہ جو شخص اپنی سواری سے اتر کر چھ میل پیدل چلا تو گویا اس نے ایک غلام آزاد کر دیا۔ (۱۱۵) خود حضرت عمرؓ کا واقعہ ہے جب بیت المقدس پہنچے ہیں تو غلام اونٹ پر سوار تھا خود نکیل پکڑے پیدل چل رہے تھے اور یہی معمول پورے سفر میں رکھا کہ جب خود سوار ہوتے تو غلام نکیل پکڑ کر چلتا تھا۔ یہ تھا ہمارے پیغمبر اور ان کے چاہنے والوں کا سواہ حسنہ۔

معروف سیرت نگار مستشرق آروی، سی بوڈلے، آپ ﷺ کی سیرت طیبہ سے استشہاد کرتے ہوئے اعتراضاً لکھتا ہے آپ ﷺ کی تعلیم تھی سواری اسی وقت کرو جب یہ سواری کے لائق ہو جائیں اور پھر جب یہ تھک چکے ہوں تو انہیں آرام کرنے کی مہلت دیا کرو۔ (۱۱۶)

۶۔ زیادہ بوجھ لادنا

جانور پر اس کی طاقت سے زیادہ بوجھ لادنا اس کے ساتھ زیادتی ہے۔ حضرت یعلیٰ بن مرہ سے روایت ہے ایک اونٹ نے شکایت کی کہ مالک کام زیادہ لیتا ہے اور چارہ کم کھلاتا ہے۔ آپ ﷺ نے فرمایا کام کم لیا کرو، چارہ زیادہ کھلایا کرو۔ (۱۱۷)

حضرت عمرؓ جانور پر زیادہ بوجھ لانے والے کو سزا دیتے تھے۔ میتب بن دارم سے مروی

ہے:

رأيت عمر بن الخطاب يضرب جمالا وهو يقول حملت حملت

مالا يطيق۔ (۱۱۸)

میں نے حضرت عمرؓ کو ایک شتر بان کو مارتے دیکھا آپ اس سے کہہ رہے تھے

تو نے اپنے اونٹ پر اس کی قوت سے زیادہ بوجھ لاد دیا ہے۔
مُحْسِنِیْنِ كِی ذمہ داری تھی کہ وہ چیک کریں اس کے نتیجے میں پوری اسلامی حکومت میں
جانوروں پر پہلے سے کم بوجھ لادنے کا رواج ہو گیا۔ (۱۱۹)

۷۔ جانور کے ساتھ زنا کا ارتکاب کرنا یا کروانا

جانور بے زبان مخلوق ہے اسے خیر و شر کی تمیز نہیں ہے اس کے ساتھ زنا کا ارتکاب کرنا
یا اس سے برا کام کروانا جو آج مغربی مرد و خواتین میں عام ہوتا جا رہا ہے سراسر حرام اور گناہ ہے۔
دونوں صورتوں میں جانور کا کوئی قصور نہیں ہے۔ لیکن اس جانور کے وجود سے دیگر لوگوں کو بھی
ارتکاب گناہ کی رغبت ملتی ہے۔ لہذا دفع فساد کے لئے حکم دیا گیا ہے کہ ایسے جانور سے استفادہ نہ کیا
جائے۔ (۱۲۰) بعض علما کی رائے ہے کہ اس جانور کو ذبح کر دیا جائے جس شخص نے یہ حرکت کی ہو
اس کے بارے میں حکم ہے کہ تعزیراً اس کی چٹائی کی جائے، دوسری رائے قتل کی ہے۔ مگر پہلی رائے
زیادہ صحیح اور احناف کا مذہب ہے۔

۸۔ جانوروں کو لڑانا

جانور جان والی مخلوق ہیں ایک دوسرے سے لڑنا ان کی عادت ہے۔ لیکن انسانوں کو منع
کیا گیا ہے کہ وہ جانوروں کو باہم شغل کے طور پر لڑائیں یا ان سے لڑیں:

وعن ابن عباس رضی اللہ عنہما قال نہی رسول اللہ ﷺ من

التحریش بین البہائم۔ (۱۲۱)

حضرت ابن عباس رضی اللہ عنہما فرماتے ہیں کہ رسول اللہ ﷺ نے جانوروں

میں لڑائی کرانے سے منع فرمایا ہے۔

حضرت تھانویؒ لکھتے ہیں: مرغ بازی اور بیئر بازی اور مینڈھے لڑانا اسی طرح کسی اور
جانور کو لڑانا سب اس ممانعت میں داخل ہے اور سب حرام ہے کیونکہ اس میں خواہ مخواہ ان کو تکلیف
دینا ہے، اور اسی کے حکم میں ہے گاڑی بانوں کا بیلیوں کو بھگانا کہ وہ بھی ہانپ جاتے ہیں، اور بعض
اوقات سواروں کے بھی چوٹ لگ جاتی ہے اور تقاضا مقابلہ کے سوا اس میں کوئی مصلحت نہیں۔
گھوڑ دوڑ وغیرہ جب کہ اس میں جو نہ ہو اس سے مستثنیٰ ہے کہ اس کی مشاقی میں مصلحت ہے۔ (۱۲۲)

آج کل عموماً بیئر، کتے، مرغ شرط لگانے جاتے ہیں، یہ ڈبل گناہ کا کام ہے۔ ایک جانور کو لڑانے کی وجہ سے دوسرا شرط لگانے کی وجہ سے۔ بعض حضرات سانپ اور نیولے، کتے اور بن مانس کو لڑاتے ہیں۔ اس لڑانے سے مقصد صرف وقتی لذت حاصل کرنا ہوتا ہے۔ حالانکہ اس سے جانور زخمی ہو جاتے ہیں، بلکہ ہلاک بھی ہو جاتے ہیں۔ جانوروں کے نقصان کے ساتھ خود مالک کا بھی نقصان ہے۔ زیادہ بدترین شکل بل فائٹنگ ہے۔ جس میں تربیت یافتہ خطرناک نیل کا انسان سے مقابلہ کرایا جاتا ہے۔ اس میں دو میں سے کسی ایک کی ہلاکت یقینی ہوتی ہے۔ انسانی حقوق اور جانوروں کی این، جی، اوز کو یہ بدسلوکی نظر نہیں آتی کہ اس پر آواز اٹھائیں۔ جس کے نتیجے میں اب تک بے شمار جانور اور عالمی شہرت یافتہ بل فائٹر بھی ہلاک ہو چکے ہیں۔

۹۔ تھنوں سے دودھ روکنا

دودھ روکنے کی دو صورتیں ہیں جن سے جانور کو تکلیف ہوتی ہے۔ ایک صورت وہ ہے جسے مویشیوں کے بیوپاری اکثر کرتے ہیں کہ جب جانور فروخت کرنا ہوتا ہے تو یہ ظاہر کرنے کے لئے کہ یہ جانور زیادہ دودھ دیتا ہے اس کا کئی دن تک دودھ نہیں دوہتے پھر مارکیٹ میں فروخت کرنے لاتے ہیں ایسا کر کے نہ صرف خریدار کو دھوکا دیتے ہیں بلکہ جانور کو بھی تکلیف دیتے ہیں اور دہرے گناہ کے مرتکب ہوتے ہیں۔ عبد اللہ محمد بن فرج مالکی قرطبی موطا امام مالک، صحیح البخاری، صحیح مسلم اور نسائی کے حوالے سے لکھتے ہیں:

رسول اللہ صلی اللہ علیہ وسلم نے فرمایا قافلوں کو خرید و فروخت کے لئے پہلے جا کر نہ ملو اور نہ تم ایک دوسرے کی بیع پر بیع کرو اور نہ قصد خرید کے بدوں قیمت بڑھاؤ اور نہ شہری آدمی دیہاتی کے لئے خرید و فروخت کرے اور نہ اونٹنی اور بکری کا دودھ زیادہ دکھانے کے لئے دودھ دوہنا بند کرو پس جو شخص اس کے بعد اس کو خریدے گا وہ اس کو دوہنے کے بعد دونوں باتوں میں سے اچھی کا مختار ہے اگر اس کو پسند کرے تو رکھے اگر ناپسند کرے تو واپس کر دے اور ایک صاع کھجور دودھ کے عوض دے۔ بخاری اور مسلم میں ایک اور حدیث میں ہے کہ جو شخص اس کو خریدے اس کو تین دن تک اختیار ہے کہ اگر چاہے اس کو رکھے اور اگر چاہے واپس کر دے اور ایک صاع کھجوروں سے دے دے۔ (۱۲۳)

تین دن کا اختیار اس لئے دیا ہے کہ تین دن میں دودھ کی اصل مقدار کا علم ہو جائے گا۔ دودھ روکنے کی دوسری صورت یہ ہے کہ سارا دودھ نکال لیا جائے اس کے بچے کو نہ پلایا جائے یا اس کے پینے کے لئے نہ بچایا جائے۔ یہ ظلم ہے اس لئے کہ بچہ کی پرورش اسی دودھ پر ہوتی ہے۔ چونکہ دونوں صورتوں میں جانور کو نقصان پہنچتا ہے اس لئے منع ہے۔

۱۰۔ جانوروں سے بد عقیدگی رکھنا

بعض لوگ جانوروں سے متعلق برے عقائد گھڑ لیتے ہیں اسلام نے اس سے بھی منع کیا ہے اس لئے کہ اس میں جانور کے لئے حقارت کا پہلو پایا جاتا ہے۔ دوسرے یہ کہ یہ زمانہ جاہلیت کے شرکاء نہ خیالات تھے جس سے آپ نے سختی سے روکا ہے۔ اس سلسلے میں آپ ﷺ سے متعدد احادیث منقول ہیں۔

وعن سعد بن مالك رضى الله عنه ان رسول الله ﷺ قال
لاهامة ولا عدوى ولا طيرة وان تكن الطيرة فى شئى ففى الدار و
الفرس والمرأة رواه ابو داؤد قال فى المرقاة والمعنى ان فرض
وجودها يكون فى هذه الثلاثة ويؤيده ماورد فى الصحيح بلفظ
ان كان الشوم فى شئى ففى الدار والمرأة والفرس - (١٢٣)

حضرت سعد بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ نہ کھوپڑی سے کسی جانور کا ٹکنا کوئی چیز ہے (جو اعتقاد تھا اہل جاہلیت کا کہ جس مقتول مظلوم کا انتقام نہ لیا جائے اس کی کھوپڑی سے ایک جانور پیدا ہو کر چلاتا ہے کہ مجھ کو پانی دو) اور نہ بیمار لگنا کوئی چیز ہے اور نہ بد شگون کوئی چیز ہے اور اگر بالفرض بد شگون کوئی چیز ہوتی تو گھر میں اور گھوڑے میں اور عورت میں ہوتی۔ مگر ان تینوں میں بھی نحوست کی کوئی چیز نہیں ہے۔

حضرت تھانویؒ لکھتے ہیں: اس حدیث سے ثابت ہوا کہ بعض جانوروں کی نسبت جو مطلقاً مثل الو وغیرہ کے یا خاص حالتوں میں مثلاً گھوڑے وغیرہ کے متعلق عوام کا اعتقاد ان کے منحوس ہونے کا محض غلط ہے۔ حیوانات نے بارے میں سے ایک حکم یہ بھی ہوا کہ ان کو منحوس نہ سمجھے۔ (۱۲۵) بعض لوگ نظر لگنے سے بچانے کے لئے فلاوہ ڈالتے ہیں۔ آپ ﷺ نے اس سے بھی

منع کیا:

وعن ابى بشير الانصارى رضى الله عنه انه كان مع رسول الله ﷺ فى بعض اسفاره فارس فرسل رسول الله ﷺ رسولا لا تبقيين فى رقبة غير قلادة من و ترالاقطعت - (١٢٦)

حضرت ابو بشير انصاری رضی اللہ عنہ فرماتے ہیں کہ میں ایک سفر میں رسول اللہ ﷺ کے ساتھ تھا، رسول اللہ ﷺ نے قافلے والوں میں آواز دینے کے لئے ایک قاصد بھیجا کہ کسی اونٹ کے گلے میں تانت بندھا ہوا نہ چھوڑا جائے۔

چونکہ تانت سخت ہوتا ہے اور بسا اوقات کھال کاٹ کر اس کے گوشت میں گڑ جانے کا بھی احتمال ہوتا ہے اس لئے اس کے باندھنے سے منع فرمایا ہے، بعض روایات میں ہے کہ آنحضرت ﷺ نے فرمایا کہ جس نے اپنی ڈاڑھی میں گروہ لگائی یا جانور کے گلے میں تانت باندھا یا چوپائے کی لید سے یا ہڈی سے استنجا کیا اس سے محمد (ﷺ) بری ہے۔

اس سے یہ بھی معلوم ہوا کہ کسی جانور کو اس طرح کس کر باندھنا کہ جس سے اٹھتے بیٹھتے اس کا گلا گھٹے درست نہیں۔

اس سے یہ بات واضح ہو جاتی ہے کہ اسلام نے جس طرح انسانوں کے حقوق کا تحفظ کیا ہے اور ان سے حسن سلوک کی تعلیم دی ہے۔ اسی طرح جانوروں کے حقوق اور ان سے حسن سلوک کی تاکید فرمائی ہے۔ آپ ﷺ نے نہ صرف خود اس پر عمل کیا بلکہ آپ کے صحابہ کرام رضوان اللہ علیہم نے بھی ان تعلیمات پر عمل کرنے کا اہتمام فرمایا مغرب سے مرعوب ذہنوں اور تنظیموں کو اسوۂ حسنہ سے رہنمائی حاصل کر کے تحفظ حقوق حیوانات مہم چلائی چاہئے اسی میں ہماری کامیابی ہے۔



حواشی و حوالہ جات

- ۱- القرآن الکریم، سورۃ النحل، آیت ۹۳۶،
- ۲- سورۃ یسین، آیت ۷۳،
- ۳- سورۃ الانعام، آیت ۳۸،

- ۴۔ سورۃ الزخرف، آیت ۱۳،
- ۵۔ الخازن، علاء الدین علی بن محمد البغدادی تفسیر الخازن المنسی لباب التاویل (بیروت، الیمامة للطباعة ۱۹۹۳ء) ج/۱ ص/۵۰۸، اور تفسیر البغوی، الفراء البغوی (بیروت دارالمعرفة ۱۹۸۶ء) ج/۲ ص/۹۵، بذیل الانعام / ۳۸، یہ روایت ابوداؤد، ترمذی نسائی کے حوالے سے نقل ہے، مجاہد کا قول ہے حیوانات کی ہر جنس امت ہے۔
- ۶۔ ندوی، حبیب اللہ، اسلامی قانون محنت و اجرت، ص ۲۲۳، (لاہور مرکز تحقیق دیال سنگھ لائبریری)
- ۷۔ بلخ الدین، شاہ، روشنی (کراچی، غضنفر اکیڈمی ۱۹۷۸ء) ص ۱۵۵، یہ روایت صحیح مسلم کی ہے۔
- ۸۔ مسلم بن الحجاج، ابی الحسین القشیری صحیح مسلم مترجم عابد الرحمن / کتاب الامارة باب مراعاة مصلحة الدواب فی السیر و النهی عن التعریس فی الطریق، ج/۳ ص/۱۰۷، (کراچی، قرآن محل)
- ۹۔ تھانوی، مولانا اشرف علی، حقوق العباد، مرتب محمد اقبال قریشی (لاہور، ادارہ اسلامیات اردو بازار ۲۰۰۰ء) / ص ۱۵۱،
- ۱۰۔ صحیح مسلم / کتاب السلام باب فضل ساقی البهائم و اطعامها، ج/۳ ص/۳۹۳،
- ۱۱۔ ایضاً،
- ۱۲۔ تھانوی، مولانا اشرف علی، حقوق العباد، ص ۱۶۴،
- ۱۳۔ صحیح مسلم، کتاب التوبة باب فی سعة کتاب اللہ، حدیث ۳۶۳۵، ج/۳ ص/۷۷۱،
- ۱۴۔ التسانی ابو عبد الرحمن، سنن التسانی بشرح الحافظ جلال الدین السیوطی (بیروت، دار البشائر الاسلامیہ ۱۹۹۳ء) ج/۳ ص/۱۳۷، کتاب الصلوة، باب الصلوة الکسوف، حدیث نمبر ۱۴۸۲،
- ۱۵۔ کرم شاہ، پیر محمد الازھری، ضیاء النبی، (ضیاء القرآن پبلی کیشنز لاہور ۱۹۹۹ء) ج/۵ ص/۱۸۸،
- ۱۶۔ الدارمی، ابو محمد عبد اللہ بن عبد الرحمن بن الفضل بن بہرام سنن الدارمی، (دمشق، مطبعة الاعتدال ۱۳۳۹ء) ج/۱ ص/۱۱، مصنف ابن ابی شیبہ، ج/۱۱ ص/۴۹۰، دلائل النبوۃ للبیہقی، ج/۶ ص/۱۸، اور دلائل النبوۃ ابی نعیم اصفہانی، ج/۲ ص/۴۹۳، شامل نبوی ابن کثیر، ص ۲۷۱،
- ۱۷۔ السجستانی، ابوداؤد، سنن ابوداؤد، ج/۲ ص/۳۰۹، باب ۳۰۴،
- ۱۸۔ ایضاً، ج/۲ ص/۳۰۸، کتاب الجہاد، باب الوقوف علی الدایۃ،

- ۱۹۔ صحیح المسلم کتاب الزکوٰۃ / ۱۲، باب فضة النفقة على العيال والمملوك و اثم من ضيعهم او حبس نفقتهم / ۱۲ حدیث / ۴۰،
- ۲۰۔ ایضاً کتاب المساقات / ۲۲، باب فضل الغرس والزرع / ۲، حدیث نمبر ۷، ۱۲،
- ۲۱۔ حقوق العباد، ص / ۱۷۴،
- ۲۲۔ ایضاً
- ۲۳۔ ایضاً
- ۲۴۔ المنجد فی الأعلام، ص ۴۹، (دار المشرق بیروت / دار القرآن انتشارات اسماعیلیان ۱۳۴۲ء)
- ۲۵۔ قطب الدین، نواب محمد، مظاہر حق شرح مشکوٰۃ، ج ۴ / ص ۷۳، اور سیرت النبی شبلی نعمانی، ج ۶ / ص ۳۰۲،
- ۲۶۔ ابی داؤد، سلیمان بن الأشعث السجستانی، سنن ابی داؤد، کتاب الاشریة باب فی العنب یعصر للخمر حدیث نمبر ۳۶۷۴، ج ۲ / ص ۵۳۱، (دار الکتب العلمیۃ بیروت ۱۹۹۶ء)
- ۲۷۔ حقوق العباد، ص ۷۰،
- ۲۸۔ مظاہر حق شرح مشکوٰۃ، ج ۳ / ص ۷۸۰، اور سیرت النبی شبلی نعمانی، ج ۶ / ص ۳۰۷،
- ۲۹۔ الدمیری، کمال الدین، حیات الخیوان مترجم، ج ۲ / ص ۴۰۵، (مترجم محمد عباس و محمد عرفان ادارہ اسلامیہ لاہور ۱۹۹۶ء)
- ۳۰۔ البخاری، محمد بن اسماعیل، صحیح البخاری، کتاب الجہاد والسیر، ج ۲ / ص ۱۵۸، حدیث نمبر ۳۰۱۹،
- ۳۱۔ جاکو، عبدالرزاق، شان سید المرسلین، ص ۱۲۶، (مطبوعہ کراچی ۱۹۸۵ء)
- ۳۲۔ العسقلانی، احمد بن علی بن حجر فتح الباری کتاب الجہاد والسیر / ۵۶، باب اذا حرق المشرك المسلم هل يحرق / ۱۵۲، حدیث نمبر ۳۰۱۸، ج ۶ / ص ۲۶۳، (دار الفکر بیروت ۱۹۹۱ء)
- ۳۳۔ مظاہر حق شرح مشکوٰۃ، ج ۴ / ص ۴۵،
- ۳۴۔ حقوق العباد، ص ۱۵۶،
- ۳۵۔ ایضاً،
- ۳۶۔ ابی عبداللہ محمد بن یزید القزوینی، سنن ابن ماجہ، ج ۲ / ص ۴۲۸، باب ۲۸۹،
- ۳۷۔ ایضاً،
- ۳۸۔ شبلی نعمانی، سیرت النبی ﷺ، ج ۶ / ص ۳۰۳،
- ۳۹۔ سنن ابوداؤد، ج ۲ / ص ۶۶۵،

- ۳۰۔ تفسیر خازن، ج ۱/ ص ۵۰۸، اور تفسیر البغوی ج ۲/ ص ۹۵۔
- ۳۱۔ شفیق ہزاروی، عظمت نبوی، ص ۱۴۹، کراچی شاہکار بک فاؤنڈیشن۔
- ۳۲۔ عامر، الدكتور عبدالعزیز، التعریفی الشریعة الاسلامیة، ص ۲۱۹، قاہرہ مصر، مطبعة مصطفى البابی الحلی، ۱۹۵۷ء
- ۳۳۔ بوڈے، آروی سی، محمد رسول اللہ مترجم محمد علی چراغ، ص ۱۹۳ تا ۱۹۴، لاہور، نذیر پبلی کیشنز ۱۹۹۶ء
- ۳۴۔ سورہ ہود، آیت ۴۰،
- ۳۵۔ سنن أبوداؤد، ج ۳/ ص ۶۷۸، باب ۵۹۳، مسند احمد، ج ۱/ ص ۴۰۴، حلبی، علامہ علی ابن برہان الدین، أم السیر سیرت حلویہ مترجم مولانا محمد اسلم قاسمی، ج ۶/ ص ۳۳۹، کراچی، دارالاشاعت، اردو بازار، ۱۹۹۹ء، اور دیکھئے ساجد الرحمن، اسلام میں پولیس اور احتساب کا نظام، ص ۱۳۱، لاہور، دیال سنگھ ٹرسٹ لائبریری،
- ۳۶۔ ایضاً، اور مزید دیکھئے سیرت النبی ﷺ شبلی، ج ۶/ ص ۲۴۲، شان سید المرسلین وخاتم النبیین ﷺ، عبدالرزاق جاگنڈا، ص ۱۲۵ اور Muhammad Encyclopaedia of Seerah. Vol 1, P. 53
- ۳۷۔ حلبی، سیرت حلویہ، مترجم، ج ۶/ ص ۳۳۹، اور حاجی نور الدین، شواہد النبوة، مترجم شبیر احمد ناظم، لاہور، مکتبہ نبویہ، ۱۹۷۴ء/ ص ۱۹۱،
- ۳۸۔ حقوق العباد، ص ۱۶۸،
- ۳۹۔ مرغینانی، برہان الدین، ہدایۃ، کراچی، کلام کمپنی، کتاب الاضحیۃ، ج ۴/ ص ۴۴۸،
- ۵۰۔ بیہقی، ابو بکر سنن کبریٰ کتاب السبق والرمی، ج ۱۰/ ص ۲۴،
- ۵۱۔ صحیح مسلم مترجم، ج ۳/ ص ۱۰۷، کتاب الامارۃ باب مراعاة مصلحة الدواب فی السیر والنہی عن التعریس فی الطریق،
- ۵۲۔ شبلی، نعمانی، سیرت النبی ﷺ، ج ۶/ ص ۲۴۲ اور Muhammad Encyclopaeda of Seerah Vol. 1, P. 53
- بحوالہ سنن أبوداؤد، ج ۳/ ص ۶۷۸، باب ۵۹۳،
- ۵۳۔ سیرت حلویہ مترجم، ج ۶/ ص ۳۳۹،
- ۵۴۔ حقوق العباد، ص ۱۶۰،

- ۵۵۔ ایضاً، ص ۱۶۱،
- ۵۶۔ ایضاً، ص ۱۶۲،
- ۵۷۔ الکتائی، عبدالحی، نظام الحكومة النبوية المسمی الترتیب الإدارية، ج ۲ / ص ۱۵۰-۱۵۳، (لبنان، دارالکتب العربی بیروت)
- ۵۸۔ ایضاً، ج ۲ / ص ۱۵۳-۱۵۵،
- ۵۹۔ بن باز، عبدالعزیز بن عبداللہ، مقالات و فتاویٰ مترجم، محمد خالد سیف، الرياض دارالسلام پبلیشرز لاہور، ۱۹۹۸ء، ص ۳۲۰،
- ۶۰۔ سورۃ النحل، آیت ۱۱۵،
- ۶۱۔ سورۃ الانعام، ص ۱۱۸،
- ۶۲۔ صحیح مسلم مترجم، ج ۳ / ص ۱۰۷، کتاب الامارة باب مراعاة مصلحة الدواب فی السیر والنهی عن التعریس فی الطریق،
- ۶۳۔ بلخ الدین، شاہ، روشنی، ص ۱۵۵،
- ۶۴۔ بوڈلے، آروی سی، محمد رسول اللہ، مترجم محمد علی چراغ، ص ۱۹۵،
- ۶۵۔ صحیح البخاری، باب استعمال البقر للحراثة اور مسند احمد، ج ۲ / ص ۲۳۵، اور قصص الحدیث محمد زکریا اقبال، دارالاشاعت کراچی ۲۰۰۰ء، ص ۱۶۵،
- ۶۶۔ ناز، الہس الیم، اسلام کا محکمہ احتساب، ادارہ تحفقات، اسلامی اسلام آباد، ۱۹۹۹ء، ص ۲۱۰،
- ۶۷۔ سنن أبوداؤد،
- ۶۸۔ حقوق العباد، ص ۱۶۵،
- ۶۹۔ صحیح مسلم، ج ۳ / ص ۶۵۸، کتاب البر والصلة والآداب، حدیث نمبر ۱۸۹۵،
- ۷۰۔ ایضاً، حدیث نمبر ۱۸۹۳،
- ۷۱۔ ندوی، محبت اللہ، اسلامی قانون محنت واجرت، ص ۱۲۶، (لاہور، مرکز تحقیق دیال سگھ ٹرسٹ لائبریری نسبت روڈ لاہور)
- ۷۲۔ سنن أبوداؤد، ج ۵ / ص ۳۳۱، حدیث نمبر ۵۱۰۱-۵۱۰۲، صحیح البخاری، کتاب بدء الخلق، ج ۲ / ص ۱۵۵، صحیح مسلم کتاب الذکر، ج ۳ / ص ۲۰۹۱، حدیث نمبر ۲۷۲۹، جامع ترمذی، کتاب الدعوات، ج ۵ / ص ۵۰۸، حدیث نمبر ۳۴۵۹، اور اردو دائرہ معارف اسلامیہ، ج ۱۹، ص ۱۴۷،

- ۷۳۔ ایضاً، ف
- ۷۴۔ صحیح مسلم، ج ۳ / ص ۲۹۰، کتاب اللباس والزينة باب النهی عن ضرب الحيوان فی وجهه و وسمه، حدیث نمبر ۸۲۶،
- ۷۵۔ صحیح البخاری،
- ۷۶۔ حقوق العباد، ص ۱۷۱،
- ۷۷۔ ایضاً، ص ۱۶۳-۱۶۴،
- ۷۸۔ صحیح مسلم، ج ۳ / ص ۳۹۳، کتاب الاسلام باب تحريم قتل الهرة، حدیث ۱۱۴،
- ۷۹۔ سنن ابن ماجه كتاب الذبائح باب اذا ذبحتم فاحسنوا الذبح، ج ۲ / ص ۱۰۵۹،
- ۸۰۔ شبلی نعمانی، سیرت النبی ﷺ، ج ۶ / ص ۳۰۴،
- ۸۱۔ الدمیری، کمال الدین، حیات الحیوان، ج ۲ / ص ۵۵۵،
- ۸۲۔ صحیح البخاری، ج ۳ / ص ۶۶۸، اور مظاہر حق، ج ۳، ص ۵۴،
- ۸۳۔ Muhammad Encyclopaedia of Seerah Vol.1, P52، اور مظاہر حق ج ۳ / ص ۴۲،
- ۸۴۔ شبلی، نعمانی سیرت النبی ﷺ، ج ۶ / ص ۳۰۲ اور ص ۱۲۵ اور مظاہر حق ج ۴ / ص ۴۶،
- روشنی شاہ بلخ الدین، ص ۱۵،
- ۸۵۔ جاگڑا، عبدالرزاق، شان سید المرسلین، ص ۱۴۵،
- ۸۶۔ صحیح مسلم، ج ۳ / ص ۱۳، کتاب الصيد والذبائح باب الامر باحسان الذبائح والقتل، جامع الترمذی کتاب الدیات باب ماجاء فی النهی عن المثلة، ج ۲ / ص ۱۰۵۸، مظاہر حق، ج ۴ / ص ۳۶، سیرت النبی شبلی نعمانی، ج ۶ / ص ۳۰۴،
- ۸۷۔ سنن ابن ماجه، کتاب الذبائح باب اذا ذبحتم فاحسنوا الذبح، ج ۲، ص ۱۰۵۹،
- ۸۸۔ بلخ الدین، شاہ، روشنی، ص ۱۵۵، لیکن سنن کبریٰ للبیہقی کی روایت سے معلوم ہوتا ہے یہ حدیث نہیں حضرت عمرؓ کا اثر ہے، دیکھئے ج ۹ / ص ۲۸۰، کتاب الضحایا،
- ۸۹۔ سنن الکبریٰ، ج ۹ / ص ۲۸۱، کتاب الضحایا۔
- ۹۰۔ حقوق العباد، ص ۱۵۳،
- ۹۱۔ ودیار تھی، عبدالحق، آئینہ حق نما، بجواب ستیارتھ پرکاش چودھواں باب، احمدیہ انجمن اشاعت اسلام لاہور، ص ۵،

- ۹۲۔ شبلی نعمانی، ج ۶/ ص ۳۰۶،
- ۹۳۔ مظاہر حق، ج ۴/ ص ۴۳، اور سنن کبریٰ للبیہقی، ج ۹/ ص ۲۷۹، کتاب الضحایا،
- ۹۴۔ ایضاً، ج ۴/ ص ۴۶،
- ۹۵۔ الالبانی، محمد ناصر الدین صحیح سنن الترمذی، ج ۲/ ص ۸۴، ابواب الصيد باب ما قطع من الحی فہو میت / احدیث ۱۱۹۷، (المکتب الاسلامی بیروت ۱۹۸۸ء)
- ۹۶۔ حقوق العباد، ص ۱۵۶،
- ۹۷۔ صحیح مسلم، ج ۳/ ص ۱۳۸، کتاب الصيد والذبائح باب النهی عن صبر البہائم،
- ۹۸۔ ایضاً، اور صحیح البخاری، ج ۳/ ص ۲۵۴ کتاب الذبائح،
- ۹۹۔ حقوق العباد، ص ۱۵۳،
- ۱۰۰۔ صحیح مسلم، ج ۳/ ص ۲۹۰، کتاب اللباس والزینة باب النهی عن ضرب الحيوان فی وجهه ووسمه فیہ اور سنن ابن ماجہ ابواب الذبائح، ج ۲/ ص ۲۸۰،
- ۱۰۱۔ نسائی، ابو عبد الرحمن، سنن نسائی، باب النهی عن المثلة، ۷/ ۱۰۱، اور نیل الاوطار للشوکانی، ج ۷/ ص ۱۷،
- ۱۰۲۔ ابن شایین، ابی حفص عمر بن احمد بن عثمان بن احمد، (۳۸۵م) کتاب نأخ الحدیث و منسوخہ تحقیق الدكتورہ کریمہ بنت علی، دار الکتب العلمیہ ۱۹۹۹ء، ص ۵۳۳،
- ۱۰۳۔ سنن أبوداؤد، کتاب الجهاد باب فی کراهیة نواصی الخیل واذنابہا، ج ۳/ ص ۷۷،
- ۱۰۴۔ مسلم بن الحجاج، ابی الحسین صحیح مسلم، کتاب اللباس والزینة باب جواز و سم الحيوان غیر الآدمی فی غیر الوجه، ج ۳/ ص ۲۹۱،
- ۱۰۵۔ ایضاً،
- ۱۰۶۔ ایضاً،
- ۱۰۷۔ ایضاً،
- ۱۰۸۔ مظاہر حق، ج ۴/ ص ۷۳، اور صحیح مسلم ج ۳/ ص ۲۹۰، کتاب اللباس والزینة باب النهی عن ضرب الحيوان فی وجهه ووسمه فیہ اور سنن أبوداؤد کتاب الجهاد باب النهی عن الوسم فی الوجه، ج ۳/ ص ۵۷،
- ۱۰۹۔ صحیح مسلم، ج ۳/ ص ۲۹۰، کتاب اللباس والزینة باب النهی عن ضرب الحيوان فی وجهه ووسمه فیہ،

- ۱۱۰۔ ایضاً،
- ۱۱۱۔ سنن أبوداؤد كتاب الجهاد باب الوقوف على الدابة، ۳۱۸، ج ۲ / ص ۳۱۴، حیات الحيوان، دمیری، ج ۲ / ص ۱۰۶،
- ۱۱۲۔ حقوق العباد، ص ۱۵۲، اور اسلامی قانون تحت واجرت، ص ۲۲۴،
- ۱۱۳۔ سنن أبوداؤد،
- ۱۱۴۔ حیات الحيوان، ج ۲ / ص ۹۹،
- ۱۱۵۔ ایضاً، ج ۲ / ص ۵۵۵،
- ۱۱۶۔ بوڈلے، آروی سی، محمد رسول اللہ (ﷺ)، ج ۵ / ص ۱۹۵،
- ۱۱۷۔ کرم شاہ، پیر محمد، ضیاء النبی ﷺ، ج ۵ / ص ۸۱۸، سنن أبوداؤد كتاب الجهاد باب ما یومر به، من القيام على الدواب والبهائم، ۵۰ / ۳،
- ۱۱۸۔ صدیقی، ساجد الرحمن، کاندھلوی، اسلام میں پولیس اور احتساب کا نظام، ص ۱۱۶،
- ۱۱۹۔ ناز، ایس ایم، اسلامی محکمہ احتساب، ص ۲۱۰،
- ۱۲۰۔ مظاہر حق، ج ۳، ص ۶۱۵، اور صحیح البخاری، ج ۳ / ص ۶۲۰،
- ۱۲۱۔ سنن أبوداؤد، کتاب الجهاد باب فی التحریش بین البہائم، ۵۶ / ۳، جامع ترمذی کتاب الجهاد باب کراہیۃ التحریش، ۲۱۰ / ۳، اور مظاہر حق، ج ۳ / ص ۵۳، میرت النبی شیلی، ج ۶ / ص ۳۰۸،
- ۱۲۲۔ حقوق العباد / ص ۱۵۷،
- ۱۲۳۔ ابن فرج، عبداللہ محمد، مالکی قرطبی، اقصیۃ الرسول، ترجمہ بنام دربار رسول کے فیصلے، مترجم عبدالرشید، لاہور، مکتبہ خلیل اردو بازار، ص ۱۰۹-۱۱۰،
- ۱۲۴۔ حقوق العباد، ص ۱۵۹،
- ۱۲۵۔ ایضاً، ص ۱۶۰،
- ۱۲۶۔ صحیح مسلم ج ۳ / ص ۲۸۹، کتاب اللباس والزینۃ باب کراہۃ قلاذۃ الوتر فی رقبة البعیر اور صحیح بخاری کتاب الجهاد باب ما قبل فی الجرس، ۱۸ / ۳،